



Uttanríkis- og vinnumálaráðið

Lögtingið

Dagfesting: 4. mars 2019
Mál nr.: 18/00591
Málsviðgjört: EFR
Eftirkannað: 13. februar 2019

Lögtingsmál nr. 124/2018: Uppskot til lögtingslóg um fimta útbjóðingarumfar til leiting eftir og framleiðslu av kolvetnum

Uppskot til

Lögtingslóg

um

fimta útbjóðingarumfar til leiting eftir og framleiðslu av kolvetnum

§ 1. Lögtingslógin ásetir samsvarandi § 7, stk. 2 í lögtingslóg um kolvetnisvirksemi, hvørji øki verða bjóðað út og almennu treytirnar, ið setast skulu í fimta útbjóðingarumfari til leiting eftir og framleiðslu av kolvetnum.

§ 2. Økini, sum verða boðin út í fimta útbjóðingarumfari, eru hesir teigar og partteigar á landgrunninum:

- 1) 6004/1-9, 11-13, 16-17.
- 2) 6005/4-5, 8-25.
- 3) 6006/19-20, 24-25.
- 4) 6103/8-9, 11-13, 16-17, 21, 26.
- 5) 6104/19-20, 22-30.


6) 6105/30.

Stk. 2. Útboðsøkið sæst á kortinum, ið er hjálagt sum skjal 1.

§ 3. Landsstýrismaðurin veitir sambært § 6 í lögtingslógini um kolvetnisvirksemi loyvi til leiting eftir og framleiðslu av kolvetnum. Almennu treytirnar, sum setast skulu, eru í standardloyvinum, ið er hjálagt sum skjal 2.

§ 4. Henda lögtingslóg kemur í gildi dagin eftir, at hon er kunngjørd.

Fimta útbjóðingarmfar



STANDARDLOYVI

til

leitning eftir og framleiðslu av kolvetnum

FIMTA ÚTBJÓÐINGARUMFAR

Tulking v.m.

1.1. Í hesum loyvi skilst við

“Løgtingslóg um kolvetni”: løgtingslóg nr. 31 frá 16. mars 1998 um kolvetnisvirksemi, sum seinast broytt við løgtingslóg nr. 67 frá 29. mai 2017;

“Blokkur”: eitt øki fevnt av hesum loyvi, sum er avmarkað á tilvísingarkortinum, sum er goymt á skrivstovuni hjá Jarðfeingi og har eitt tilvísingartal er skrivað tann dagin, tá hetta loyvið varð veitt;

“Leiðbyggjætlan”: ein ætlan sum hon, ið er lýst í nr. 27;

“Drill-or-Drop tíðarskeið”: Um slíkt tíðarskeið er ásett, tíðarskeiðið, ið er lýst í skjali 2 e til hetta loyvi;

“Fyrri innlatingarøki”: økið (um nakað), sum er lýst sum fyrri innlatingarskeið í skjali 2 e til hetta loyvi;

“Fyrri innlatingarskeið”: tíðarskeiðið, sum er ásett sum fyrri innlatingarskeið í skjali 2 e til hetta loyvi;

“Sundurbýtt loyvisøki”: eitt loyvisøki, sum eru fleiri øki, har eitt ella fleiri eru skild frá hinum;

“Hálvár”: tíðarskeiðið frá 1. januar til 30. juni í einhvørjum ári og tíðarskeiðið frá 1. juli til 31. desember í einhvørjum ári;

“Fyrsta loyvisøki”: loyvisøkið, lýst í skjali 2 a til hetta loyvi tann dagin, tá loyvið varð veitt;

“Fyrsta loyvisskeið”: tíðarskeiðið, sum er ásett sum fyrsta loyvisskeið í skjali 2 e til hetta loyvi;

“Jarðfeingi”: Jarðfeingi;

“Loyvisøkið”: tað økið, har loyvishavarin til hvørja tíð hevur heimild at útinna síni rættindi sambært hesum loyvi;

“Loyvishavari”: persónurin ella persónarnir, sum hava fingið hetta loyvið, persónligu umboðini hjá viðkomandi persóni og einhvør persónur ella persónar til hvønn ella hvørji rættindi sambært hesum loyvi á lógligan hátt eru avhend til;

“Ásett innlatingarøki”: økið, sum er ásett sum slíkt øki í skjali 2 e til hetta loyvið;

“Landsstýrismaðurin”: Landsstýrismaðurin í Uttanríkis- og vinnumálum;

“Kolvetnisfundur”: Er skilmarkað í nr. 27;

“Kolvetni”: merkir einhvør jarðolja ella jarðgass, ið finnast í teirra natúrligu støðu í jarðarløgum í undirgrundini, men merkir ikki kol ella feit leiður, ið jarðolja kann útvinnast frá;

“Seinna loyvisskeið”: tíðarskeiðið (um nakað), sum er lýst sum slíkt skeið í skjali 2 e til hetta loyvi;

“Sektión”: ein partur av einum blokki, sum er eitt øki, frámerkt við minuttlinjum í breiddarstigi og longdarstigi við einum minutti ímillum;

“Gildiskomudagur” er dagurin, ið er ásettur í skjali 2 e til hetta loyvi;

“Triðja loyvisskeið”: tíðarskeiðið, sum er lýst sum slíkt skeið í skjali 2 e til hetta loyvi;

“Brunnur”: íroknað borihol;

“Arbeiðsskrá”: skráin, ið er ásett í skjali 2 c til hetta loyvi.

1.2. Er loyvið veitt fleiri í felag, samábyrgjast hesi fyri endurgjald og skaðabøtur, sum skulu gjaldast sambært kapitli 7 í løgtingslóg um kolvetnisvirksemi og fyri, at allar skyldur sambært hesum loyvi verða hildnar móttvegis Føroya landsstýri.

Veitan av loyvi

2. Afturfyri tey gjøld, sum eru ásett í hesum loyvi og afturfyri at fremja og halda tær skyldur, sum hetta loyvið leggur á loyvishavaran, veitir landsstýrismaðurin við heimild í løgtingslóg um kolvetnisvirksemi loyvishavaranum einkarrætt til, so leingi, sum hetta loyvið er í gildi og við teimum treytum, sum eru ásettar í hesum loyvi, at leita og bora eftir og fáa til ognar kolvetni á økinum, ið er ávíst á hjálagda korti, við teimum í skjali 2 a nevndu hornakrosstølum og teigum.

Loyvisskeið

3.1. Hetta loyvið fær gildi tann dag, sum er hin seinni av fylgjandi døgum:

- a. gildiskomudagurin; og
- b. dagurin, tá hetta loyvið varð veitt.

3.2. Um ikki loyvið er farið úr gildi fyrr, og treytað av, at allar treytir í loyvinum verða hildnar, hevur hetta loyvið gildi

- a. í fyrsta loyvisskeiðinum, sambært nr. 4 og, um viðkomandi, nr. 5 og nr. 10,
- b. í seinna loyvisskeiðinum, sambært nr. 6, 7 og 10,
- c. í triðja loyvisskeiðinum, sambært nr. 8 og 10.

3.3. Tá triðja skeiðið endar, fer hetta loyvið úr gildi, um tað ikki er langt sambært nr. 9.

Fyrsta loyvisskeið

4.1. Tá eitt Drill-or-Drop tíðarskeið er ásett, skal hetta loyvið, um ikki landsstýrismaðurin tekur aðra avgerð, av sær sjálvum fara úr gildi, tá hetta tíðarskeið er farið, um ikki loyvishavarin innan hetta tíðarskeiðið er farið, hevur

- a. framt tað arbeiðið, sum er lýst í parti I í arbeiðsskránni, og
- b. hevur játtað at fremja arbeiðið, lýst í parti II av arbeiðsskránni, innan fyrsta loyvisskeiðið er farið.

4.2. Tá eitt marknaðarføringartíðarskeið er ásett, skal hetta loyvið, um ikki landsstýrismaðurin tekur aðra avgerð, av sær sjálvum fara úr gildi, tá hetta tíðarskeið er farið, um ikki loyvishavarin innan hetta tíðarskeiðið er farið hevur

- a. framt tað arbeiðið, sum er lýst í parti I í arbeiðsskránni;
- b. hevur játtað at fremja arbeiðið, lýst í parti II av arbeiðsskránni, innan fyrsta loyvisskeiðið er farið; og
- c. á ein hátt, sum kann góðtakast av landsstýrismanninum, vísa
 - i. fíggarligu orku loyvishavarans at fremja skyldurnar eftir nr. 4.2.b, umframt allar aðrar skyldur, ásettar sambært hesum loyvi; og
 - ii. førleikarnar hjá viðkomandi persónum at fyriskipa og hava eftirlit við øllum virkseminum í sambandi við at leita og bora eftir kolvetnum.

4.3. Persónarnir, sum víst verður til í nr. 4.c.ii, eru

- a. einhvør persónur, sum loyvishavarin hevur tilnevnt at verða góðkendand eftir nr. 24 í hesum loyvi; ella
- b. loyvishavarin, har loyvishavarin er ein persónur og loyvishavarin ikki hevur tilnevnt nakran til tílíka góðkenning.

4.4. Avgerðir landsstýrismansins sambært nr. 4.2.c eru endaligar innan fyrisitingina og kunnu ikki kærast til annan fyrisitingarlígan myndugleika.

Um at lata inn loyvi í fyrsta loyvisskeiðinum, nevnt “Frontier” loyvi

5.1. Hendan nr. 5 er galdandi, tá eitt fyrra innlatingarskeið og eitt fyrra innlatingartíðarskeið eru ásett.

5.2. Ikki seinni enn ein mánaða fyri, at fyrra innlatingarskeið endar, skal loyvishavarin skrivliga boða landsstýrismanninum frá, at

a. loyvishavarin letur loyvi innaftur fyri ein part av loyvisøkinum, sum saman við einum ella fleiri økjum, sum áður eru innlatin sambært nr. 10, ikki eru minni enn fyrra innlatingarøkið; og

b. dagin, tá innlatingin av hesum partinum av loyvisøkinum skal fáa gildi. Hesin dagurin skal ikki vera seinni enn dagurin, tá fyrra innlatingarskeiðið endar.

5.3. Um loyvishavarin ikki heldur skyldur sínar sambært nr. 5.2, fer hetta loyvið úr gildi, tá fyrra innlatingarskeiðið endar, um ikki landsstýrismaðurin tekur aðra avgerð.

Rættur at halda fram við loyvinum inn í næsta loyvisskeið

6.1. Til eina og hvøtja tíð, sum ikki er seinni enn ein mánaði undan at fyrsta loyvisskeiðið endar, kann loyvishavarin geva landsstýrismanninum boð sambært treytunum niðanfyri um, at loyvishavarin ynskir, at loyvið verður verandi í gildi fyri ein part av loyvisøkinum, nevnt ”framhaldsøkið”. Hetta er treytað av

a. gjaldi av upphæddunum, sum eru ásettar í skjali 2 b og treytað av, at skyldurnar í hesum loyvi verða hildnar, herundir uttan avmarking treytirnar í nr. 6.3, og

b. at loyvishavarin fremur arbeiðið í arbeiðsskránni innan fyrsta loyvisskeiðið er farið,

6.2. Um loyvishavarin gevur fráboðan til landsstýrismannin samsvarandi nr. 6.1, skal tað í fráboðanini verða sagt, at loyvið verður latið inn aftur fyri tann partin av loyvisøkinum, sum er lýst av loyvishavaranum í fráboðanini samsvarandi krøvunum í nr. 6.3. Hesin partur verður eftir hetta nevndur “innlatni parturin”.

6.3. Vísandi til nr. 6.1.a skal innlatni parturin vera eitt øki, sum saman við økjum, sum áður eru latin inn, ikki er minni enn ásetta innlatingarøkið.

6.4. Loyvishavarin skal ikki hava skyldu til at lata so nógv av loyvisøkinum inn, at loyvisøkið eftir, at øki er latið inn, er minni enn 30 sektiúnir.

6.5. Fráboðanir eftir nr. 6.1 skulu nevna ein dag, sum ikki er seinni enn dagurin, tá fyrsta loyvisskeiðið endar, tá innlatni parturin skal latast inn.

6.6. Hetta loyvið skal, um optiónin, sum er ásett í hesi áseting, verður útint á rættan hátt, men við fyrivarni fyri ásetinginunum í nr. 3 í hesum loyvi, halda fram í mun til framhaldsøkið fyri seinna loyvisskeiðið.

Leinging av fyrsta ella seinna loyvisskeiðinum

7.1. Hendan nr. heimilar eina leinging av fyrsta ella seinna loyvisskeiðinum, eftir hetta nevnt “viðkomandi skeiðið”.

7.2. Ikki seinni enn trýggjar mánaðar undan, at viðkomandi skeiðið gongur út, kann loyvishavarin, treytað av, at upphæddirnar nevndar í skjali 2 b eru goldnar og at skyldurnar eftir skjali 2 b annars eru loknar, skrivliga boða landsstýrismanninum frá, at loyvishavarin ynskir loyvið langt fyri eitt tíðarskeið afturat.

7.3. Tá boð eru givin eftir nr. 7.1, kann landsstýrismaðurin taka avgerð um at leingja loyvi og nr. 7.2 skal galda fyri longda tíðarskeiðið.

7.4. Ein leinging eftir hesi áseting skal vera gjørd fyri eitt ávíst tíðarskeið og til ávísar treytir.

7.5. Tá eitt viðkomandi tíðarskeið verður langt sambært hesi áseting, skal nr. 3 galda fyri longda tíðarskeiðið.

7.6. Tá fyrsta loyvisskeiðið verður langt sambært hesi áseting, skal seinna tíðarskeiðið, jvb. tó nr. 7.2, verða stytt samsvarandi; og tá seinna tíðarskeiðið verður langt sambært hesi áseting, skal triðja loyvisskeiðið verða stytt samsvarandi.

Rættur at halda fram við loyvinum inn í triðja loyvisskeiðið

8.1. Ikki seinni enn triggjar mánaðar undan, at seinna loyvisskeiðið gongur út, kann loyvishavarin, treytað av, at upphæddirnar nevndar í skjali 2 b eru goldnar og at skyldurnar eftir skjali 2 b annars eru loknar, skrivliga boða landsstýrismanninum frá, at loyvishavarin ynskir loyvið longt fyri ein part av loyvisøkinum, eftir hetta nevnt ”framleiðsluøkið”.

8.2. Ein fráboðan eftir nr. 8.1 skal lýsa framleiðsluøkið, sum alt skal vera fevnt av eini góðkenning ella ætlan eftir nr. 8.3.

8.3. Um slík fráboðan er givin skal hetta loyvið framhaldandi vera í gildi eftir, at seinna loyvisskeiðið er farið, treytað av, at landsstýrismaðurin, áðrenn seinna loyvisskeiðið er farið

a. hevur givið eina góðkenning eftir nr. 17.1 í hesum loyvinum og at henda góðkenning enn er í gildi, tá seinna loyvisskeiðið endar; ella

b. sambært nr. 17.4 í hesum loyvinum hevur góðkent eina ætlan, ið er latin honum sambært nr. 17.2 í hesum loyvinum og hendan góðkenning er í gildi, tá seinna loyvisskeiðið endar; ella

c. sambært nr. 17.6 í hesum loyvinum hevur boðað loyvishavaranum frá einari ætlan og hendan ætlan enn er í gildi, tá seinna loyvisskeiðið fer úr gildi.

8.4. Tá hetta loyvi verður verandi í gildi eftir hesi áseting, skal loyvið, sambært reglunum í nr. 3 í hesum loyvi, halda fram at vera í gildi í triðja loyvisskeiðinum.

Heimild til aftur at leingja loyvisskeiðið

9. Tá hetta loyvið verður verandi í gildi sambært nr. 8 til endan av triðja loyvisskeiðinum, kann landsstýrismaðurin, um skrivlig umsókn verður send honum ikki seinni enn triggjar mánaðar fyri, at hetta skeiðið endar, semjast við loyvishavaran um, at hetta loyvið skal vera verandi í gildi í tí tíðarskeiði, sum landsstýrismaðurin og loyvishavarin semjast um og til tær treytir, sum landsstýrismaðurin og loyvishavarin semjast um. Broyttu treytirnar kunnu millum annað vera enn ein leinging av loyvisskeiðinum, alt eftir hvat landsstýrismaðurin og loyvishavarin semjast um.

Rættur hjá loyvishavaranum at lata loyvi inn aftur, heilt ella lutvíst

10. Uttan at tað ávirkar skyldurnar annars hjá loyvishavaranum, kann loyvishavarin við at geva landsstýrismanninum skrivlig boð við freist uppá í minsta lagi 1 mánaða lata loyvið inn aftur heilt ella lutvíst, treytað av, at loyvisøkið er í samsvari við nr. 11.

Øki latin inn aftur

11.1. Eithvørt øki, sum loyvishavarin letur inn aftur sambært nr. 5, 6 ella 10 í hesum loyvinum og eitt hvørt øki, sum loyvishavarin tí hevur eftir, skal, um ikki landsstýrismaðurin hevur givið skrivlig boð um annað, frammanundan boðunum frá loyvishavaranum til landsstýrismannin

a. vera fevnt av minuttbreiddarlinjum, ið ikki eru minni enn tveir longarminuttir og minuttlongdarlinjur, ið ikki eru minni enn tveir breiddarminuttir;

b. vera í minsta lagi 30 sektiúnir; og

c. við fyrivarni fyri nr. 11.2 hava mørk, sum, sama um tey eru úr norðuri og suðureftir ella úr eysturi í vestur, antin eru í samsvari við samsvarandi mørkini hjá blokkinum ella ikki eru minni enn tvær sektiúnir frá hesum mørkum.

11.2. At loyvishavarin letur inn eitt øki sambært nr. 5, 6 ella 10 í hesum loyvi, skal ikki, uttan so, at landsstýrismaðurin hevur givið skrivlig boð um annað frammanundan boðunum frá loyvishavaranum til landsstýrismannin, hava við sær eitt loyvisøki, sum ikki er samfast.

11.3. Frá tí degi, tá loyvið verður latið innaftur ella nakar partur av loyvisøkinum verður latin innaftur, detta rættindini sambært hesum loyvi fyri loyvisøkið ella fyri tann partin, sum er latin innaftur, burtur. Hetta ávirkar tó ikki rættindini og skyldur hjá loyvishavaranum, sum eru íkomnar undan hesum degi.

Loyvisgjald

12.1. Loyvishavarin skal fyri loyvi gjalda tey gjøld, sum eru ásett í skjali 2 b til hetta loyvið.

12.2. At loyvishavarin letur loyvið innaftur ella letur partar av loyvisøkinum innaftur, gevur ikki loyvishavaranum rætt til at fáa goldnar upphæddir afturgoldnar.

Upplýsingar um samband við landsstýrismannin

13.1. Boð og skjøl, ið skulu gevast loyvishavaranum sambært hesum loyvi verða mett at vera givin loyvishavaranum, um boðini eru givin til persónin tilnevndan av loyvishavaranum eftir nr. 13.2. og til ásetta bústaðin.

13.2. Loyvishavarin skal boða landsstýrismanninum frá navni og bústaði á persóni, sum boð og skjøl kunnu latast til.

13.3. Loyvishavarin skal skjótast gjørligt boða landsstýrismanninum frá broytingum í mun til persón ella bústað, sum boð eftir nr. 13.2 omanfyri skulu sendast til.

13.4. Um ikki loyvishavarin lýkur treytirnar í nr. 13.2 omanfyri kann landsstýrismaðurin geva loyvishavaranum boð sum

a. krevja at loyvishavarin heldur nr. 13.2 omanfyri innan 30 dagar frá, at boðini eru givin; og

b. boða frá, at um loyvishavarin ikki gevur boð, verður loyvishavarin mettur at hava givið boð til landsstýrismannin um tað navn og tann bústað, sum landsstýrismaðurin hevur skrivað í fráboðanina.

Mátning av kolvetnum frá loyvisøkinum

14.1. Loyvishavarin skal máta ella viga øll kolvetni, sum koma frá loyvisøkinum og skal í hesum sambandi brúka mannagongdir, sum vanligu verða brúktar samsvarandi góðari venju í vinnuni og sum eru góðkend av landsstýrismanninum.

14.2. Um og í tann mun, sum landsstýrismaðurin tekur avgerð um tað, skal skyldan eftir stk. 1 lúkast hvørt sær í mun til olju, sum eru komin frá

a. hvørjum einstøkum parti av einum loyvisøki, sum er partur av einum oljufundi, ið fer út um loyvisøkið, og

b. frá hvørjum brunni, ið framleiðir kolvetni frá einum parti av loyvisøkinum, sum ikki er partur av einum tílkum oljufundi.

14.3. Um landsstýrismaðurin tekur avgerð um tað, skulu ásetingarnar omanfyri galda, sum um, at skyldan at máta ella viga kolvetni eisini fevndi um eina skyldu at meta um góðskuna ella samansetingina av kolvetnunum ella bæði. Um avgerð eftir hesi áseting er í gildi, skulu ásetingarnar niðanfyri hava gildi sum um, at tilvísingarnar til at viga og máta eisini vístu til at meta um góðsku og samanseting.

14.4. Loyvishavaranum er ikki loyvt at gera broytingar í framferðarháttinum í mun til at máta ella viga kolvetni, ið hann brúkar, uttan at skrivligt loyvi er fingið til hetta frá landsstýrismanninum og landsstýrismaðurin kann krevja, at eingin broyting verður gjørd, uttan so at ein persónur, sum er tilvevndur av landsstýrismanninum, er til staðar.

14.5. Landsstýrismaðurin kann til hvørja tíð krevja, at amboð, ið verða nýtt til at máta og viga kolvetni verða kannað á ein hátt, til ta tíð og við teimum millumbilum og av teimum persónum, sum landsstýrismaðurin tekur avgerð um og loyvishavarin skal gjalda tílkum persóni ella landsstýrismanninum tey gjøld og endurrinda tær beinleiðis útreiðslur, sum landsstýrismaðurin tekur avgerð um.

14.6. Um nakað máttitól vísir seg at geva skeiv úrslit, skal hendan støðan verða mett at hava verið síðani hendan útgerð seinast varð kannað eftir nr. 14.5.

Varðveitsla av skjølum

- 15.1.** Loyvishavarin skal til hvørja tíð á ein hátt, sum er góðkendur av landsstýrismanninum, hava fullfíggjaðar upplýsingar og skjøl tøk í Føroyum, sum vísa
- a.** nøgdirnar av kolvetnum í gasslíki, sum eru framleidd og goymd,
 - b.** nøgdirnar av kolvetnum í einhvørjum øðrum líki, sum eru framleidd og goymd,
 - c.** navn og bústað hjá einhvørjum persóni, sum loyvishavarin hevur leverað kolvetni til, nøgdirnar, sum eru leveraðar, prísir ella onnur gjöld og staðið, har kolvetnini vóru leverað til sambært avtalu um hesar veitingar, og
 - d.** aðrar upplýsingar, sum landsstýrismaðurin til hvørja tíð tekur avgerð um.
- 15.2.** Nøgdirnar av kolvetnum, sum upplýst er um í frágreiðingum av hesum slagi, nýtast ikki at fevna um vatn, sum er skilt frá kolvetnunum og skulu vera lýstar í rúmmetrum, máldum við 15° celsius og einum trýsti á 1.0132 bar, men um landsstýrismaðurin tekur avgerð um annan framferðarhátt at máta kolvetni, skal tann framferðarhátturin brúkast.
- 15.3.** Frágreiðingar um nøgdir av kolvetnum skulu fyri seg hava eina uppgerð av teimum kolvetnum, sum eru brúkt í sambandi við boringar og framleiðslu og at pumpa til goymslu, og uppgerð yvir nøgdir, sum ikki eru brúktar til hetta, og er talan um kolvetni, ið ikki eru í gasslíki, skal uppgerðin vísa vektina á kolvetnunum, og er talan um, at kolvetni við ymsari vekt eru framleidd og goymd, skal uppgerðin vísa ymsu nøgdirnar av kolvetnum í ymsu vektunum.
- 15.4.** Loyvishavarin skal meðan hetta loyvi er í gildi innan tveir mánaðir eftir, at eitt hálvár er endað, og innan tveir mánaðir eftir, at loyvið er farið úr gildi, lata landsstýrismanninum eitt yvirlit yvir frágreiðingarnar nevndar í nr. 15.1-15.3 omanfyri og á ein hátt, sum landsstýrismaðurin tekur avgerð um.

Arbeiðsskyldur

- 16.1.** Loyvishavarin skal fremja arbeiðsskyldurnar sambært arbeiðsskránni innan fyrsta loyvisskeiðið er farið.
- 16.2.** Um landsstýrismaðurin skrivliga gevur loyvishavaranum fráboðan um innan eina ávísa freist at lata landsstýrismanninum eina hóskaði ætlan um í einum ávísnum tíðarskeiði at leita eftir kolvetnum á loyvisøkinum, skal loyvishavarin gera eftir boðunum. Eftir hesi áseting er ein hóskaði ætlan, ein ætlan sum einhvør persónur við rímligheit kann væntast at fremja í tíðarskeiðinum, nevnt í fráboðanini, og skal tíðarskeiðið vera í loyvisskeiðinum. Henda áseting er galdandi um persónurin
- a.** hevði tey rættindi, sum hetta loyvi gevur; og
 - b.** hevði neyðugar førleikar og orku til at útinna hesi rættindi á fíggjarliga best møguligan hátt; og
 - c.** royndi, at útinna hesi rættindi á fíggjarliga best møguligan hátt.
- 16.3.** Um ein ætlan verður latin landsstýrismanninum orsakað av eini fráboðan til hansara eftir nr. 16.2 omanfyri
- a.** hevur landsstýrismaðurin ikki rætt til at taka hetta loyvið aftur, vísandi til, at ætlanin ikki lýkur krøvini, eftir hetta nevnd "viðkomandi krøvini", í nr. 16.2 omanfyri, men
 - b.** um landsstýrismaðurin metir, at ætlanin ikki lýkur viðkomandi krøvini, kann hann geva loyvishavaranum skrivliga fráboðan um orsøkirnar, ið grundað hesa meting.
- 16.4.** Tá fráboðan er send loyvishavanum eftir nr. 16.3 omanfyri skal loyvishavarin antin
- a.** innan 28 frá dagfestingini av fráboðanini leggja spurningin um hvørt ætlanin lýkur viðkomandi krøvini fyri gerðarrætt eftir nr. 43 niðanfyri, ella
 - b.** innanfyri rímliga tíð frá dagfestingini av fráboðanini senda landsstýrismanninum eina broytta ætlan, sum lýkur viðkomandi krøvini,
- og verður niðurstøðan eftir, at eitt mál er lagt fyri gerðarrætt eftir nr. 16.4.a omanfyri, at umrødda ætlanin ikki lýkur viðkomandi krøvini, skal loyvishavarin skjótast gjørligt eftir, at avgerðin er tikin, senda landsstýrismanninum eina broytta ætlan, sum lýkur viðkomandi krøvini.

16.5. Loyvishavarin skal fremja einhvörja ætlan, sum hann hefur latið inn sambært hesi áseting, har

a. landsstýrismaðurin antin sendir skrivliga fráboðan til hansara um, at landsstýrismaðurin góðkennir ætlanina, ella

b. tað verður avgjørt eftir, at ein spurningur er lagdur fyri gerðarrætt eftir mannagongdini í nr. 43, at ætlanin lýkur viðkomandi krøvini,

Einhvør ætlan, sum er góðkend av landsstýrismanninum sambært hesi áseting, skal metast at lúka viðkomandi krøvini.

16.6. Har landsstýrismaðurin sum fylgja av, at loyvishavarin ikki heldur skyldur sínar eftir nr. 16.2, 16.4 ella 16.5. omanfyri, kann taka loyvið aftur eftir nr. 41.1 í hesum loyvi, kann landsstýrismaðurin velja at útinna hesa heimild fyri ein ávísan part av loyvisøkinum. Har landsstýrismaðurin tekur slíka avgerð, skulu rættindini eftir hesum loyvi fara úr gildi fyri tann ávísan partin av loyvisøkinum uttan at ávirka onnur rættindi og aðrar skyldur loyvishavarans eftir hesum loyvi.

16.7. Har loyvishavarin eftir hesi áseting hefur eina skyldu til at fremja eina ætlan í einum parti av loyvisskeiðinum, kann landsstýrismaðurin geva fráboðan eftir nr. 16.2 omanfyri fyri ein annan part av loyvisskeiðinum.

Útbyggingar- og framleiðsluætlanir

17.1. Loyvishavarin skal ikki, uttan við skrivligum loyvi frá landsstýrismanninum ella samsvarandi einari ætlan, sum landsstýrismaðurin hefur góðkent ella sent loyvishavanum eftir reglunum niðanfyri í hesi áseting,

a. seta í verk ella fremja nakað viðkomandi arbeiði, hvørki á loyvisøkinum ella aðrastaðni, við tí endamáli at útvinna kolvetni frá tí økinum ella við tí endamáli at føra kolvetni frá tí økinum til lands, ella

b. útvinna kolvetni frá tí økinum uttan í sambandi við leiting eftir kolvetnum ella boring av brunnnum.

17.2. Loyvishavarin skal fyrireika og lata landsstýrismanninum eina ætlan í tí líki, innan ta freist og fyri tann partin av loyvisskeiðinum, sum landsstýrismaðurin ásetir. Í ætlanini skulu vera lýst

a. viðkomandi arbeiðið, sum loyvishavarin skýtur upp at seta í verk ella fremja í hesum tíðarskeiði fyri tey endamál, sum eru nevnd í nr. 17.1.a,

b. hvar hetta arbeiðið skal útinnast, endamálið við hesum arbeiði og nær skotið verður upp at byrja hetta arbeiði og nær hetta arbeiðið væntandi endar,

c. mestu og minstu nøgdirnar av kolvetnum í gasslíki og mestu og minstu nøgdirnar av kolvetnum í øðrum líki enn gassi, sum loyvishavarin skjýtur upp, at útvinna sum nevnt í nr. 17.1.b

i. í hvørjum álmanakkaári, ella

ii. í hvørjum tíðarskeiði, sum er longri ella styttri enn ein álmanakkaár sum nærri ásett av landsstýrismanninum.

17.3. Loyvishavarin skal gera eftir teimum boðum, sum landsstýrismaðurin gevur loyvishavaranum um

a. at gera ymiskar ætlanir eftir nr. 17.2 omanfyri fyri kolvetni frá ymsum pørtum av loyvisøkinum, sum ávíst í boðunum, ella

b. at gera eina ætlan ella ætlanir sambært nr. 17.2 omanfyri fyri eitt annað ella onnur tíðarskeið í loyvisskeiðinum, har ein ætlan, ið er góðkend ella fráboðað sambært hesi áseting, viðvíkur einum ávísnum parti av loyvisskeiðinum.

17.4. Landsstýrismaðurin hefur skyldu til skjótt at viðgera ætlanir, ið verða latnar honum eftir nr. 17.2. omanfyri og tá hann hefur gjørt tað, at geva loyvishavaranum skrivlig boð um

a. at landsstýrismaðurin góðtekur ætlanina, ella

b. at landsstýrismaðurin góðtekur ætlanina við teirri treyt, at teir partar av viðkomandi arbeiðinum, sum eru nevndir í boðunum, ikki skulu fremjast fyrrenn ávísta tíðarskeiðið er farið ella ikki skal fremjast uttan við skrivligari góðkenning frá landsstýrismanninum, ella

c. at landsstýrismaðurin noktar fyri at góðkenna ætlanina, vísandi til aðra ella báðar fylgjandi orsøkir, nevnliga

i. at tað at fremja nakað av uppskotunum í ætlanini eftir nr. 17.2 omanfyri vil vera ímóti góðari venju á oljuleiðum,

ii. at uppskotini í ætlanini sambært nr. 17.2.c eftir meting landsstýrismansins ikki eru í samsvari við áhugamál Føroya.

Eini boð eftir nr. 17.4.b omanfyri kunnu innihalda ymsar treytir í mun til ymisk arbeiði, men skulu ikki gevast uttan so, at landsstýrismaðurin metir, at treytirnar eru grundaðar í áhugamálum hjá Føroya landsstýri.

17.5. Tá landsstýrismaðurin gevur boð um, at ein ætlan eftir nr. 17.4.c omanfyri ikki verður góðkend

a. skal landsstýrismaðurin, um orsøkin til, at ætlanin verður avvíst eru orsøkir, nevndar í nr. 17.4.c.i, grundgeva fyri teimum atlitum, sum hava ført til, at ætlanin er avvíst av tí orsøk;

b. skal landsstýrismaðurin, um orsøkin til, at ætlanin verður avvíst, eru orsøkir, nevndar í nr. 17.4.c.ii, boða frá takstunum, sum hann metir, vísandi til áhugamál Føroya, at kolvetni skulu útvegast frá av økinum, sum ætlanin er galdandi fyri;

c. skal loyvishavarin fyrireika og lata landsstýrismanninum innan ta freist, sum er nevnd í boðunum,

i. har boðini innihalda eina fráboðan sum hana, nevnda í nr. 17.5.a, broytingar í ætlanini, sum tryggja, at tað at fremja ætlanina við hesum broytingum ikki er ímóti góðari venju á oljuleiðum;

ii. har boðini innihalda eina fráboðan sum hana, nevnda í nr. 17.5.a, broytingar í ætlanini, sum tryggja at tað at útvinna kolvetni frá økinum, sum ætlanin viðvíkur til teir takstir, sum eru nevndir í fráboðanini, og sum (í tann mun tað ikki er neyðugt fyri at fáa kolvetni til tann prís) ikki eru av slíkum slagi at tað at fremja ætlanina við hesum broytingum ikki er ímóti góðari venju á oljuleiðum.

Loyvishavarin skal ikki eftir nr. 17.5.i omanfyri fáa boð um at lata inn broytingar, um tað orsakað av møguligari avgerð frá gerðarrætti eftir nr. 43 í hesum loyvi, vil vera ímóti góðari venju á oljuleiðum at fremja ætlanina uttan broytingar.

17.6. Um landsstýrismaðurin gevur loyvishavaranum skrivlig boð um, at landsstýrismaðurin góðkennir broytingar í einari ætlan, sum eru latin landsstýrismanninum eftir nr. 17.5.c., skal ætlanin verða mett at vera góðkend av landsstýrismanninum. Um loyvishavarin ikki útvinnir tær skyldur, sum eru álagdar loyvishavaranum eftir nr. 17.5.c., kann landsstýrismaðurin, um hann metir tað vera hósandi, heldur enn at taka loyvið aftur orsakað av, at hesar skyldur ikki eru útintar, fráboða loyvishavaranum eina ætlan, sum landsstýrismaðurin metir, at loyvishavarin skuldi havt latið honum fyri tað økið og tað tíðarskeiðið, sum ætlanin, ið ikki varð góðkend, viðvíkti.

17.7. Um landsstýrismaðurin hevur ætlanir um at góðkenna eina ætlan við treyt eftir nr. 17.4.b. ella nokta fyri at góðkenna eina ætlan eftir nr. 17.4.c. ella geva loyvishavaranum eina fráboðan um eina ætlan eftir nr. 17.6., skal landsstýrismaðurin, innan at hetta verður gjørt

a. kunna loyvishavaran um innihaldið í uppskotinum og møguleikan fyri at gera viðmerkingar mótvegis landsstýrismanninum um tøknilig og fíggarlig viðurskipti, sum loyvishavarin metir vera viðkomandi í sambandi við uppskotið, og

b. umhugsa tær viðmerkingar, sum loyvishavarin hevur sent honum.

17.8. Loyvishavarin skal útinna einhvørja ætlan, sum er góðkend ella sum landsstýrismaðurin hevur fráboðað honum sambært hesi áseting ella, um ein tílík ætlan verður broytt sambært nr.

18 í hesum loyvi, broyttu ætlanina, uttan so at loyvishavarin hevur fingið skrivligt loyvi frá landsstýrismanninum til at gera annað ella skal gera annað sambært eini treyt, sum er nevnd í nr. 17.4.b. í hesum loyvi. Um tað er neyðugt at útinna ymiskt arbeiði fyri at halda ásetingar í einari ætlan við atliti at nr. 17.5.c. ella ásetingar í einum loyvi, fráboðað loyvishavaranum eftir nr. 17.6. ella ásetingar í einari ætlan sum broytt sambært nr. 18 í hesum loyvi, tá skal loyvishavarin, sama um tíðarfreistir eru settar í ætlanina fyri, nær hesar ásetingar skulu lúkast, ikki verða settur at hava mishildið hesar skyldur sínar fyrr enn eitt tíðarskeið, sum við rímligheit má metast neyðugt fyri at fremja hetta arbeiðið, er farið.

17.9. Í hesi áseting merkir “viðkomandi arbeiði” einhvør bygging og eitthvørt annað arbeiði, sum loyvishavarin ætlar skulu vera varandi og sum ikki eru ætlað til at verða flutt úr einum staði í annað stað uttan stórvegis niðurtøku ella ætlað at verða brúkt, einans fyri at leita eftir kolvetnum.

Ískoytisásetingar til nr. 17

18.1. Ein vátan frá landsstýrismanninum sambært nr. 17.1 í hesum loyvinum kann verða givin við treytum, sum verða nevndar í góðkenningarskrivinum og hesar kunnu vera avmarkaðar til eitt ávíst tíðarskeið.

At fara undir og fara frá brunnnum

19.1. Loyvishavarin hevur ikki loyvi at byrja ella endurbyrja boring av einum brunni uttan skrivligt loyvi frá landsstýrismanninum.

19.2. Vísandi til nr. 19.6., skal loyvishavarin ikki fara frá einum brunni uttan skrivligt loyvi frá landsstýrismanninum.

19.3. Loyvishavarin skal tryggja, at allar treytir fyri góðkenningum eftir omanfyri nevndu ásetingum verða hildnar.

19.4. Um nøkur treyt eftir nr. 19.1. vísir til staðseting, dýpd ella leiðina hjá brunninum, ella til nakra fóring av brunninum ella um nøkur treyt sambært antin nr. 19.1. ella nr. 19.2. hevur at gera við tetting av brunninum, kann landsstýrismaðurin taka avgerð um, at brunnurin og allar upplýsingar, skjøl v.m., sum hava við brunnin at gera, skulu vera kannaðar á slíkan hátt, til slíka tíð ella við slíkum millumbilum, sum landsstýrismaðurin ger av, og av persónum, sum verða tilnevndir av landsstýrismanninum. Loyvishavarin skal gjalda til viðkomandi persón ella til landsstýrismannin ta samsýning og endurrinda tær útreiðslur fyri hesar kanningar, sum landsstýrismaðurin tekur avgerð um.

19.5. Einhvør tetting av einum brunni skal gerast samsvarandi vegleiðingum, góðkendum av landsstýrismanninum fyri viðkomandi brunn ella til brunnar yvirhøvur ella fyri tað slagið av brunnnum, sum viðkomandi brunnur hoyrir til og skal vera framd á ein munagóðan og vælgjórðan hátt.

19.6. Landsstýrismaðurin kann til hvørja tíð geva loyvishavanum boð um, at ein brunnur, sum er boraður sambært hesum loyvi, verður tettu og frágingin samsvarandi nr. 19.5. innanfyri tað tíðarskeið, sum er ásett í viðkomandi fráboðan. Hendan ásetingin vísir til nr. 19.8. og nr. 19.9.

19.7. Loyvishavarin skal fylgja øllum boðum eftir nr. 19.6. omanfyri.

19.8. Eini boð eftir nr. 19.6. omanfyri kunnu ikki gevast minni enn ein mánaða frammanundan, at rættindini hjá loyvishavaranum sambært hesum loyvi ganga út ella fara úr gildi fyri tað økið, ella part av tí øki, har brunnurin er boraður.

19.9. Eini boð eftir nr. 19.6. kunnu bert verða givin í mun til ein brunn, sum loyvishavarin ikki hevur útvunnið kolvetni úr ein mánaða fyri, at boðini eru givin.

19.10. Við atliti til nr. 19.6, 19.7, 19.11 og 19.12 skal einhvør brunnur, sum er boraður av loyvishavaranum sambært hesum loyvi, verða tiptur og frágingin sambært nr. 19.2 til 19.5, ikki seinni enn ein mánaða áðrenn rættindini hjá loyvishavaranum ganga út ella enda fyri tað økið, har viðkomandi brunnur er boraður.

19.11. Eini skriflig boð kunnu gevast av landsstýrismanninum til loyvishavaran ikki seinni enn ein mánaða fyri, at rættindini hjá loyvishavaranum fyri tað økið ella partin av økinum, har brunnurin er, ganga út ella enda, sum sleppa loyvishavaranum undan skylduni at tippa og ganga frá brunninum.

19.12. Tá landsstýrismaðurin tekur hetta loyvið aftur, skal einhvør brunnur, sum loyvishavarin hevur borað sambært hesum loyvi

a. so skjótt sum tað er praktiskt møguligt verða tiptur og frágingin samsvarandi nr. 19.2 til 19.5; ella

b. um landsstýrismaðurin tekur avgerð um tað, tá loyvið gongur út, verða latin verandi í góðum standi og brúkiligur til víðari nýtslu við øllum fóringum og øllum ventilum, í tann mun tað hevði gjørt skaða á umhvørvið at taka hetta burtur.

19.13. Einhvør brunnur, sum sambært eini avgerð hjá landsstýrismanninum sambært 19.1 omanfyri, ikki er blivin tiptur og frágingin, skal verða latin verandi í góðum standi og brúkiligur til víðari nýtslu við øllum fóringum og øllum ventilum, í tann mun tað hevði gjørt skaða á umhvørvið at taka hetta burtur.

19.14. Allar fóringar og lutir, sum eru partur av einum brunni, og sum eru eftir á staðnum, tá loyvi gongur út ella endar, antin tí tað verður tikið aftur ella á annan hátt, skal vera ogn hjá Føroya landsstýri.

Frástøða frá brunninum til mørk fyri loyvisøki

20. Eingin brunnur skal uttan við góðkenning frammanundan frá landsstýrismanninum verða boraður soleiðis, at nakar partur av honum er minni enn 125 metrar frá nøkrum marki fyri loyvisøkið.

Menningarbrunnar

21.1. Loyvishavarin skal ikki enda arbeiði við boring av menningarbrunninum, ella byrja slíkt arbeiði aftur, uttan við skrifligum loyvi frá landsstýrismanninum og samsvarandi treytum, sum landsstýrismaðurin ásetir í sambandi við slíkt loyvi.

21.2. Tá arbeiðið við at bora ein menningarbrunn verður steðgað samsvarandi nr. 21.1, skal loyvishavarin beinanvegin geva landsstýrismanninum slíkar upplýsingar um brunnin, sum landsstýrismaðurin ásetir.

21.3. Loyvishavarin

a. skal ikki gera nakað arbeiði í sambandi við ein brunn á loyvisøkinum uttan at tað er gjørt í samsvari við eina ætlan fyri arbeiðið, sum er góðkend av landsstýrismanninum,

b. skal samsvarandi eini slíkari ætlan lata landsstýrismanninum upplýsingar um arbeiðið, sum verður gjørt av loyvishavaranum í sambandi við ein brunn á loyvisøkinum, og

c. skal ikki taka burtur ella broyta nakra fóring ella útgerð, sum er gjørt í sambandi við arbeiðið við brunninum uttan so at hann frammanundan hevur fingið góðkenning frá landsstýrismanninum og arbeiðið verður gjørt samsvarandi við tær treytir, sum vórðu ásettar, tá góðkenningin varð givin.

21.4. Í hesi áseting merkir

“Arbeiði í sambandi við liðugtgerð”, í sambandi við ein brunn, arbeiði í sambandi við at installera fóringar ella útgerð ella eftir, at ein brunnur er boraður, við tí endamáli at taka brunnin í nýtslu sum ein menningarbrunn; og

“Menningarbrunnur” ein brunnur, sum loyvishavarin brúkar ella ætlar at brúka í sambandi við at útvinna kolvetni frá loyvisøkinum, í tann mun, at talan ikki er um ein brunn, sum fyri tíðina bert verður brúktur ella ætlast verða brúktur bert til at leita eftir kolvetnum.

Ásetingar um goymslutangar, rør, rørleiðingar og aðra útgerð

22. Loyvishavari skal brúka mannagongdir og framferðarháttir, sum verða brúktir í góðari venju á oljuleiðum at goyma kolvetni frá loyvisøkinum í tangum, gasstangum, rørum, rørleiðingar og aðrari útgerð, sum er gjørd til endamálið.

Um at sleppa undan vandamiklum arbeiðshættum

23.1. Loyvishavari skal halda allari útgerð og allar brunnar, sum ikki eru frágingnir og tiptir, í góðum viðlíkahaldsstandi og skal gera alt arbeiði í sambandi við loyvisøkið á rættan og vælgjordan hátt samsvarandi mannagongdum og arbeiðsháttum, sum vanliga verða brúkt í góðari venju á oljuøkjum. Uttan at ganga ímóti tí, sum frammanfyri er skrivað, skal loyvishavari taka øll rímlig stig fyri at

- a. hava ræði á renslinum og ansa eftir, at kolvetni, sum eru funnin ella útvunnin á loyvisøkjum, ikki sleppa út ella fara til spillis,
- b. at viðlíkahalda loyvisøkið við atliti at framleiðsluvirksemi,
- c. at forða fyri skaða á kolvetnisberandi fláðir, ið liggja nærhendis,
- d. at forða fyri, at vatn kemur inn til kolvetnisberandi fláðir gjøgnum brunnar, uttan tá talan er um at útvinna kolvetni, sum ikki vórðu útvunnin í fyrsta umfari, og
- e. at forða fyri at kolvetni sleppa út á sjógv á ella nærhendis loyvisøkinum.

23.2. Loyvishavari skal fylgja øllum skrivligum boðum frá landsstýrismanninum í mun til tey viðurskifti, sum eru viðgjørd í ásetingunum frammanfyri. Um loyvishavari mótmælir nøkrum slíkum boðum við tí grundgeving, at tey eru órímlig, kann loyvishavari innanfyri 14 dagar frá, at hesi boð eru givin, vísa málið til gerðarrætt eftir mannagongdini í nr. 43 í hesum loyvi.

23.3. Uttan mun til tað, sum er skrivað omanfyri, skal loyvishavari ikki

- a. brenna nakað gass frá loyvisøkinum, nevnt ”flaring”, ella
- b. brúka gass við tí endamáli at skapa ella økja trýstið, sum verður brúkt at útvinna kolvetni frá økinum, uttan so, at hetta verður gjørt við skrivligum loyvi frá landsstýrismanninum og samsvarandi møguligum treytum, sum eru settar við slíkari góðkenning.

23.4. Ein umsókn um góðkenning eftir nr. 23.3 skal sendast skrivliga til landsstýrismannin og skal vísa á dagin, tá ætlanin er at byrja at brenna gassið ella byrja nýtsluna, sum talan er um. Hesin dagurin skal ikki vera seinni enn 2 ár eftir tann dagin, tá landsstýrismaðurin fær umsóknina.

23.5. Áðrenn avgerð verður tikin um at nokta loyvi ella veita tað við treytum eftir nr. 23.3, skal landsstýrismaðurin geva loyvishavaranum møguleika fyri gera skrivligar viðmerkingar til landsstýrismannin um tøkniligu og fíggarligu atlitini, sum loyvishavari metir vera viðkomandi í sambandi við málið, og landsstýrismaðurin skal umhugsa møguligar viðmerkingar frá loyvishavaranum.

23.6. Loyvi eftir nr. 23.3 er ikki kravt til at brenna gass, sum orsakað av einari hending, ið loyvishavari ikki hevði roknað við á ein slíkan hátt, at gangast kundi ímóti henni á annan hátt enn við at brenna gass, er neyðug fyri at

- a. burturbeina ella minka um vandan fyri skaða á persónar nærhendis viðkomandi brunni, ella
- b. fyri at varðveita eitt rensl av kolvetnum frá tí brunnum ella einum øðrum brunni.

Um loyvishavari hevur brent gass, sum tað hevur verið neyðugt at brent eftir ásetingunum frammanfyri, skal hann beinanvegin boða landsstýrismanninum frá, at hann hevur gjørt tað og skal, um hann hevur gjørt tað fyri at varðveita eitt rensl av kolvetnum, steðga við at brenna gass, um landsstýrismaðurin gevur honum boð um tað.

23.7. Loyvishavari skal geva landsstýrismanninum boð um einhvørja hending, sum hevur við sær, at kolvetni verða mist ella fara til spillis, skaða á kolvetnisberandi fláðir ella um vatn kemur til kolvetnisberandi fláðir gjøgnum brunnar uttan so, at talan er um at útvinna kolvetni, sum ikki vórðu útvunnin í fyrsta umfari, beint sum hetta er hent og skal, beinanvegin eftir eina

hending, har kolvetni eru sloppin á sjógv, geva boð um hendingina til VØRN (Fiskiveriðieftirlitið) og MRCC Tórshavn.

23.8. Loyvishavarin skal fylgja øllum rímligum boðum, sum landsstýrismaðurin gevur við tí endamáli at tryggja, at peningur er tøkur til at rinda fyri einhvørja ábyrgd fyri skaða orsakað av, at kolvetni eru slept út í sambandi við virksemin í sambandi við at útinna rættindi sambært hesum loyvi. Tá landsstýrismaðurin umhugsar at geva slík boð, skal landsstýrismaðurin, áðrenn boðini verða givin

- a. upplýsa loyvishavaran um innihaldið í uppskotinum og móguleika fyri at gera viðmerkingar til uppskotið, og
- b. umhugsa móguligar viðmerkingar frá loyvishavaranum um uppskotið.

Um at tilnevna fyristøðufelag

24.1. Loyvishavarin skal tryggja, at annar persónur (íroknað, tá loyvishavarin er ein ella ella fleiri persónar, ein teirra) ikki útinnir nakað starv við at skipa ella hava eftirlit við øllum virkseminum í sambandi við leiting eftir ella boring eftir ella útvinning av kolvetnum sambært hesum loyvi uttan so, at hesin persónurin skrivliga er góðkendur av landsstýrismanninum og tað arbeiðið, sum hesin útinnir, er innanfyri góðkenda økið.

24.2. Landsstýrismaðurin skal ikki nokta fyri at geva slíka góðkenning eftir nr. 24.1, um viðkomandi hevur neyðugar førleikar til at útinna tað starv, sum talan er um, men um ein persónur ikki longur hevur neyðugu førleikarnar til at útinnna hetta starvið, kann landsstýrismaðurin, við at geva loyvishavaranum skrivliga fráboðan, taka hesa góðkenning aftur.

Fiskiskapur og sigling

25. Loyvishavarin skal ikki útinna nakað virksemin sambært hesum loyvi á loyvisøkinum á ein slíkan hátt, at hetta á ein órímligan hátt órógvar sigling ella fiskiskap á loyvisøkinum ella órógvar livandi tilfeingi á økinum.

Venjing – Føroysk luttøka v.m.

26.1. Landsstýrismaðurin kann geva loyvishavaranum skrivlig boð um útbúgving av fólki, sum er í starvi ella skal setast í starv, antin hjá loyvishavaranum ella hjá einhvørjum øðrum persóni, í nøkrum virksemin sambært hesum loyvi og loyvishavarin skal tryggja, at gjørt verður eftir slíkum boðum.

26.2. Loyvishavarin skal geva landsstýrismanninum upplýsingar um persónar, sum eru fevndir av nr. 26.1 samsvarandi nærri boðum um hetta frá landsstýrismanninum.

26.3. Loyvishavarin átekur sær at geva føroyskum fyrirøkum veruligar móguleikar fyri, í kapping við aðrar, at fáa høvuðs- og undirverktøkur og fyri at veita vørur og tænastr í sambandi við útinning av virksemin sambært hesum loyvi. Loyvishavarin skal í hesum sambandi fylgja teimum mannagongdum, sum verða ásettar av landsstýrismanninum um at greiða frá virksemin, sum ætlanin er at fara undir sambært hesum loyvi, um at bjóða út arbeiði og um at greiða frá sáttmálaviðurskiftum.

26.4. Loyvishavarin hevur ábyrgdina av, at ásetingarnar eftir nr. 26.3 verða fylgdar av starvsfólki hansara, umframt av verktakarum, undirverktakarum og øllum øðrum, sum arbeiða fyri loyvishavaran í sambandi við útinning av virksemin sambært hesum loyvi.

26.5. Loyvishavarin átekur sær at geva føroyingum arbeiðsmóguleikar og at leggja seg eftir at geva føroyskum útbúgvingar- og granskingarstovnum og føroyskum vinnulívi móguleikar fyri at luttaka í granskingar- og menningarætlanum, um farið verður undir tílíkar ætlanir í sambandi við virksemin sambært hesum loyvi. Í hesum sambandi skal loyvishavarin fylgja mannagongdum um at lata inn frágreiðingar, sum landsstýrismaðurin kann áseta.

26.6. Loyvishavarin átekur sær at arbeiða fyri og birta uppundir, at avtalur verða gjørdar millum føroysk og útlendsk virki um at byggja upp førleika og tøkniligan kunnleika í føroyska virkinum gjøgnum luttøku hjá føroyska virkinum í veitingum av vørum og tænastrá frá útlendska virkinum. Loyvishavarin skal í hesum sambandi fylgja reglum um at lata inn frágreiðingar, sum verða ásettar við heimild í § 33 í løgtingslóg um kolvetnisvirksemi.

26.7. Loyvishavarin hevur sambært § 11, stk. 1 í løgtingslóg um kolvetnisvirksemi skyldu til at flyta alla útgerð og fólk um føroyskan bryggjukant ella føroyskan flogvøll. Landsstýrismaðurin kann í serligum førum veita undantak frá hesum kravi.

26.8. Innan 3 mánaðir eftir, at loyvið er veitt, skal loyvishavarin leggja eina ætlan fyrilandsstýrismannin til góðkenningar um, hvussu og hvar virksemi loyvishavarans á landi skal skipast í leitingarskeiðinum. Ein samsvarandi ætlan fyri framleiðsluskeiðið skal leggjast fyri landsstýrismannin til góðkenningar saman við umsóknini um góðkenning av leiðbyggjætlan sambært § 15, stk. 2 í løgtingslóg um kolvetnisvirksemi.

Oljufundir

27.1. Um landsstýrismaðurin, meðan hetta loyvi er í gildi, verður sannførdur um, at fláir á loyvisøkinum ella á einum parti av loyvisøkinum eru partur av einum jarðfrøðiligum strukturi ella av einum kolvetnisfundi (eftir hetta nevnt "ein oljufundur") og um aðrir partar av oljufundinum eru í fláum á loyvisøkjum hjá øðrum loyvum, sum eru veitt sambært kolvetnislógini, og landsstýrismaðurin metir tað vera sambært áhugamálanum hjá Føroya landsstýri fyri at tryggja, at mest møguligt av kolvetnum verður útvunnið og fyri at sleppa undan óneyðugari kapping í mun til boringar, at oljufundurin verður útvunnin sum ein eind í samstarvi millum øll, íroknað loyvishavarum á økjum, har oljufundurin strekkir seg til, skulu reglurnar í nr. 27.2 til 27.6 galda.

27.2. Um loyvishavarin fær skrivlig boð frá landsstýrismanninum um tað skal loyvishavarin samstarva við aðrar persónar, sum hava loyvi samsvarandi kolvetnislógini til nakran part av oljufundinum (eftir hetta nevnt "hinir loyvishavararnir") sum ásett í omanfyri nevndu boðum, um at gera eina ætlan (eftir hetta nevnd "ein leiðbyggjætlan") fyri at útvinna og útbyggja oljuleiðina sum eina eind av loyvishavaranum og hinum loyvishavarunum saman og skal, saman við øðrum loyvishavarum, lata landsstýrismanninum eina slíka ætlan til góðkenningar.

27.3. Frábóðanin skal eisini innihalda ella vísa til eina lýsing av økinum ella økjunum, sum landsstýrismaðurin ynskir eina leiðbyggjætlan at verða innlatna fyri og skal áseta eina tíðarfreist fyri, nær ein slík leiðbyggjætlan skal latast landsstýrismanninum til góðkenningar.

27.4. Um ein leiðbyggjætlan ikki verður latin landsstýrismanninum innanfyri freistina eftir 27.3. ella um ein leiðbyggjætlan ikki verður góðkend av landsstýrismanninum, skal landsstýrismaðurin sjálvur gera eina leiðbyggjætlan, sum skal vera rímlig mótvegis loyvishavaranum og øllum øðrum loyvishavarum, og loyvishavarin skal útinna og halda allar treytir, sum eru ásettar í ætlanini.

27.5. Um loyvishavarin mótmælir einari leiðbyggjætlan, sum landsstýrismaðurin hevur gjørt, kann loyvishavarin við einari freist uppá 28 dagar frá degnum, tá hann fekk hesa leiðbyggjætlan, leggja málið fyri gerðarrætt eftir nr. 43 í hesum loyvi.

27.6. Einhvør leiðbyggjætlan ella tilnevnan av gerðardómara í mun til eina slíka ætlan skal hava fyrilit fyri møguligum boðum eftir nr. 28 í hesum loyvi, sum eru í gildi tá slík frábóðan verður givin.

Boð í mun til loyvi, sum ganga um landamørk

28.1. Um landsstýrismaðurin verður sannførdur um, at fláir á loyvisøkinum ella einum parti av loyvisøkinum eru partur av einum oljufundi og partar av hesum oljufundi eru á einum øki, har landsstýrismaðurin ikki hevur heimild at veita loyvi sambært lógini og landsstýrismaðurin metir, at tað er skilagott, at oljufundurin skal vera útbygdur og mentur sum ein eind í samstarvi

millum loyvishavaran og allar aðrar persónar, sum hava áhugamál í nøkrum parti av oljufundinum, kann landsstýrismaðurin geva skrivlig boð í mun til hvussu rættindini sambært hesum loyvi skulu vera útint.

28.2. Loyvishavarin skal halda og útinna øll krøv í mun til loyvisøkið, sum eru ásett í slíkum boðum.

28.3. Slík boð kunnu leggja afturat, broyta ella taka aftur ásetingarnar í eini leiðbyggjætlan.

Um at loyvishavarin skal goyma skjøl v.m.

29.1. Loyvishavarin skal á ein hátt, sum landsstýrismaðurin góðkennir, goyma upplýsingar um boring, dýping, tipping ella um at ganga frá brunnnum og broytingum í fóringum á slíkum brunnnum.

Millum annað skulu upplýsingar goymast um hesi viðurskifti:

- a. staðseting og nummar tilskrivað hvørjum einstøkum brunni,
- b. undirgrundina og fláirnar, sum brunnurin varð boraður ígjøgnum,
- c. fóringar settar í einstakar boringar og broytingar í slíkum fóringum,
- d. kolvetni, vatn, mineralir ella nýtiligar kolfláir, sum komið varð framá í sambandi við slíkt virksemin, og
- e. onnur viðurskifti, sum landsstýrismaðurin tekur avgerð um.

29.2. Loyvishavarin skal goyma neyvar jarðfrøðiligar ætlanir og kort av loyvisøkinum í Føroyum og aðrar upplýsingar í sambandi við tað, sum eru neyðugar fyri at goyma allar upplýsingar, sum loyvishavarin hevur um jarðfrøðina á loyvisøkinum.

29.3. Loyvishavarin skal lata landsstýrismanninum avrit av omanfyri nevndu upplýsingum, ætlanum og kortum, sum víst er til í nr. 29.1 og 29.2, tá landsstýrismaðurin biður um tað, antin

- a. innanfyri eina freist, sum er ásett í umbønini, ella
- b. um eingin freist er ásett í umbønini, innanfyri 4 vikur frá, at umbønin er latin loyvishavaranum.

Frágreiðingar

30.1. Loyvishavarin skal lata landsstýrismanninum á fyrsta ársdegnum fyri at loyvið var latið, og so annars triðja hvønn mánaða, meðan loyvið er í gildi, eina frágreiðing, sum er gjørd eftir nærri boðum frá landsstýrismanninum, um gongdina í virkseminum á loyvisøkinum. Í slíkum frágreiðingum skulu vera

- a. ein frágreiðing um alt jarfrøðiligt arbeiði, herundir kanningar og royndir, sum eru gjørdar og ein frágreiðing um økini og um persónarnar, sum hava framt arbeiðið og ein frágreiðing um úrslitini,
- b. talið, sum er tilskrivað hvørjum einstøkum brunni, og um talan er um ein brunn, sum er byrjaður at bora ella um talið er broytt í hesum 3 mánaða skeiði, staðið, har brunnurin er boraður,
- c. eina frágreiðing um djúpdina, sum borað er til á hvørjum brunni,
- d. ein frágreiðing um kolvetni, vatn, mineralir ella nýtiligar nøgdir av koli ella øðrum mineralum, sum komið er framá í sambandi við hetta virksemin, og
- e. ein frágreiðing um øll kolventi, sum eru útvunnin ella spard.

30.2. Innan tveir mánaðir eftir endan á hvørjum álmanakkaári, sum er heilt ella lutvíst innanfyri tíðarskeiðið, har hetta loyvið er í gildi og innan 2 mánaðir eftir, at hetta loyvið er útgingið ella endað ella endurnýggjað, skal loyvishavarin lata landsstýrismanninum eina árliga frágreiðing, sum er gjørd eftir nærri boðum frá landsstýrismanninum, um virksemin, sum er framt á loyvisøkinum í hesum árinum ella í tíðarskeiðinum frammanundan, at loyvið er farið úr gildi saman við einari frágreiðing, sum er góðkend av landsstýrismanninum, um støðuna hjá øllum brunnnum. Loyvishavarin skal í frágreiðingini eisini greiða frá allari menning og øðrum arbeiði,

sum loyvishavarin hevur gjørt í sambandi við leiting og boring eftir ella útvinning av kolvetnum.

30.3. Loyvishavarin skal lata landsstýrismanninum allar upplýsingar, sum landsstýrismaðurin biður um viðvíkjandi nøkrum parti av virksemi loyvishavarans, sum beinleiðis ella óbeinleiðis hevur samband við, at hetta loyvið er givið. Loyvishavarin skal tó ikki eftir hesi áseting hava skyldu til at geva upplýsingar um virksemi loyvishavarans um ráolju, sum loyvishavarin hevur ognað sær við tí endamáli, at loyvishavarin skal reinsa tey.

30.4. Loyvishavarin skal fylgja umbønnum um upplýsingar, sum eru sett fram eftir 30.3. omanfyri antin

- a. innanfyri tíðarfreistina, sum er ásett í umbønini, ella
- b. um eingin tíðarfreist er ásett, innan fyra vikur frá tí, at ynskið er sett fram.

Um skyldu loyvishavarans at goyma royndarlutir

31.1. Í tann mun, sum tað við rímiligheit ber til, skal loyvishavarin á rættan hátt merkja og í eitt tíðarskeið á 5 ár goyma royndir av havbotninum og frá fláðunum, sum komið er ígjøgnum í brunnnum og royndir av kolvetnum ella vatni, funnin í brunnnum á loyvissøkinum.

31.2. Loyvishavarin skal ikki burturbeina nakrar royndir eftir, at hesi 5 árinu eru farin, uttan so

a. at hann í minsta lagi 6 mánaðir áðrenn hann burturbeinir hetta, hevur givið landsstýrismanninum skrivliga fráboðan um ætlanir sínar at burturbeina hesar royndarlutir, og

b. landsstýrismaðurin ella ein persónur, sum er tilnevndur av honum ikki innan freistina á 6 mánaðir hevur boðað loyvishavaranum frá, at hann ynskir roynarlutirnar avhendar til sín.

31.3. Loyvishavarin ella ein persónur, sum er útnevndur av honum, hevur til hvørja tíð rætt til

a. skrivliga at boða loyvishavaranum frá, at hann ynskir allar ella partar av royndunum verða goymdar av loyvishavaranum fyri at verða leveraðar til hansara, ella

b. at kanna og greina einhvørja roynd, sum er varðveitt av loyvishavaranum.

31.4. Loyvishavarin skal beinanvegin fylgja einhvørjum ynski fyri at levera heilt ella lutvíst allan ella partar av einari roynd, sum er gjørd samsvarandi omanfyri nevndu reglum í hesi áseting.

Um at viðgera frágreiðingar í trúnaði

32.1. Allar upplýsingar, frágreiðingar, ætlanir, kort, royndir, fíggjarligar upplýsingar og upplýsingar (eftir hetta nevnt ”ásettu upplýsingar”), sum loyvishavarin skal ella verður biðin um at lata inn eftir hesi áseting, skulu latast inn fyri rokning hjá loyvishavaranum og upplýsingarnar skulu ikki, uttan við loyvi frammanundan frá loyvishavaranum, sum ikki skal haldast órímiliga aftur, latast øðrum persóni, sum er í starvi hjá Føroya landsstýri.

Hóast reglurnar omanfyri

a. skal landsstýrismaðurin hava rætt til at brúka ásettu upplýsingarnar til at fyrireika og almannakunngera frágreiðingar, sum landsstýrismaðurin hevur skyldu til sambært lóg,

b. skal landsstýrismaðurin til hvørja tíð hava rætt til at lata upplýsingar til Jarðfeingi og til líknandi stovn, sum fæst við virksemi av líknandi slagi sum jarfrøðiliga virksemið, sum fyri tíðina verður útint av Jarðfeingi,

c. skulu landsstýrismaðurin, Jarðfeingi, og einhvør annar slíkur stovnur, hava rætt til at gera og almannakunngera frágreiðingar, sum brúka upplýsingar frá ásettu upplýsingunum,

d. skulu landsstýrismaðurin, Jarðfeingi og einhvør annar slíkur stovur, hava rætt til at almannakunngera ásettu upplýsingarnar av jarfrøðiligum, vísindaligum ella tøkniligum slagi antin

- i. tá 3 ár eru farin frá tí degi, at upplýsingarnar skuldu latast landsstýrismanninum samsvarandi nr. 29 ella 30 í hesum loyvi, ella um tað er fyrr, frá tí degi, at landsstýrismaðurin fekk hesar upplýsingar,

- ii. eftir at loyvið ikki longur hefur gildi, sama um hetta er orsakað av, at tað er gingið út, er tikið aftur ella av tíðini, sum er farin, ella
 - iii. eftir at eitt tíðarskeið, sum landsstýrismaðurin ásetir eftir at hava hoyrt loyvishavaran, um at almannakunngerá dátur samsvarandi hesi áseting.
- e. skulu landsstýrismaðurin, Jarðfeingi og einhvør annar slíkur stovur, hava rætt til at lata øðrum, herundir øðrum føroyskum myndugleikum, upplýsingarnar í tann mun tað er kravt sambært lóg ella aðrari galdandi áseting.

Um at hava eftirlit við upplýsingum v.m.

33. Loyvishavarin skal

- a. loyva einhvørjum persóni, sum er í starvi hjá Føroya landsstýri og sum er útnevndur av landsstýrismanninum við tí endamáli at kanna, og taka avrit av og skriva upp frá, allar upplýsingar, pappír, kort og aðrar uppskriftir av einhvørjum slagi, sum loyvishavarin hefur goymt samsvarandi hesum loyvi ella í sambandi við virksemini, sum landsstýrismaðurin hefur rætt at fáa upplýsingar um samsvarandi nr. 26.3. og 30.3. í hesum loyvi, og
- b. geva viðkomandi persóni allar upplýsingar og alla hjálp, sum viðkomandi biður um í sambandi við eina kanning samsvarandi hesi áseting.

Rætt til atgongd

34.1. Hvør persónur, sum er tilnevndur av landsstýrismanninum, hefur rætt til at koma á støð ella til útgerð, sum loyvishavarin hefur brúkt ella brúkar í sambandi við leiting, boring ella útvinning av kolvetnum á loyvisøkinum og við hesum endamálum

- a. at kanna útgerðina, brunnar, framleiðsluendur og arbeiði gjørt av loyvishavaranum sambært loyvinum og fyri at kanna støðuna hjá hesi útgerð v.m., og
- b. at fremja eitthvørt arbeiði og seta upp alla útgerð, sum landsstýrismaðurin hefur rætt at seta upp samsvarandi hesum ásetingum.

Heimild at seta í verk arbeiði

35. Um loyvishavarin ikki heldur skyldur samsvarandi nr. 14, 19, 22 ella 23 í hesum loyvi, skal landsstýrismaðurin hava rætt til, eftir at hava givið loyvishavaranum rímiliga freist við skrivligum boðum um ætlanir sínar, at seta í verk eitthvørt arbeiði og at útvega og seta upp útgerð, sum landsstýrismaðurin metir vera neyðuga fyri at tryggja, at hesar skyldur verða hildnar og síðani krevja kostnaðin inn frá loyvishavaranum.

Um at krevja inn pengar

36. Um og tá nakað gjald, nevnt í nr. 12.1. í hesum loyvi ikki er goldið í 28 dagar eftir, at hesi gjøld skuldu verið goldin, sama um tey eru kravd inn ella ikki, kann landsstýrismaðurin fara til støð, har útgerð v.m. hjá loyvishavaranum, ið verður brúkt til at leita og bora eftir og útvinna kolvetni og kann leggja hald á og panta og selja allar goymslur av kolvetnum, maskinum, amboð, ognarlutir og annað, sum loyvishavarin eigur og sum er at finna á støðum hjá loyvishavaranum. Landsstýrismaðurin kann brúka peningin at gjalda eftirstøður í hesum gjøldum, eins og kostnað av tiltøkunum hjá landsstýrismanninum. Avlop verður goldið aftur til loyvishavaran.

Trygd fyri gjaldi

37. Til tess at tryggja, at loyvishavarin lýkur allar skyldur, herundir endurgjaldsskyldur, ið liggja á honum sambært hesum loyvi, skal hann innan 30 dagar eftir, at loyvið er veitt og eftir at hava fingið boð um tað frá landsstýrismanninum, veita trygd, hvørs stødd og slag, herundir sum móðurfelagstrygd, skulu vera soleiðis, at landsstýrismaðurin kann góðkenna trygdina.

Landsstýrismaðurin kann seinni við 30 daga freist krevja, at tryggin verður broytt, ella at ískoytistrygd verður veitt.

Um at halda landsstýrið skaðaleyst frá krøvum

38. Loyvishavarin skal til hvørja tíð halda Føroya landsstýri skaðaleyst fyri øllum krøvum, rættarmálum, kostnaðum, sum kunnu verða sett fram ella verða sett fram móti Føroya landsstýri av triðja parti í sambandi við hetta loyvi ella nakað virksema, sum hevur við hetta loyvi at gera.

Lýsingar v.m.

39. Ikki er loyvt í boðum, í lýsingum ella nøkrum øðrum skjali, sum loyvishavarin hevur skrivað ella er vitandi um at skriva ella leggja upp til antin beinleiðis ella óbeinleiðis, at nakar stovnur undir Føroya landsstýri ella nakar persónur, sum arbeiðir fyri Føroya landsstýri hevur ella hevur boðað frá einari áskoðan um at tað er sannlíkt at kolvetni kunnu finnast á ella útvinnast av loyvisøkinum.

Avmarkingar í avhending v.m.

40.1. Loyvishavarin kann ikki, uttan við skrivligum loyvi frá landsstýrismanninum og sambært møguligum ásettum treytum gera nakað yvirhøvur, sum hevur við sær, at rættindini sambært hesum loyvi kunnu útvinnast av ella eftir boðum frá triðja parti.

40.2. Ein avtala, sum loyvir jarðfrøðiligum kanningum at verða gjørdar á loyvisøkinum, er ikki bannað eftir stk. 1 omanfyri, um persónurin, ið skal gera kanningararbeiðið er

a. loyvishavari sambært einum loyvi, ið landsstýrismaðurin hevur veitt og sum gevur viðkomandi loyvishavara rætt til saman við øllum øðrum, ið hava sama slag av loyvi, at leita eftir kolvetnum á einum øki, sum loyvisøkið vildi verið partur av, um ikki ein treyt var sett á um at nokta fyri útinning av tílkum rættindum á loyvisøkinum uttan við góðkenning frá loyvishavaranum; ella

b. hevur loyvi til at leita og bora eftir og útvinna kolvetni á einum øki, sum markar til loyvisøkið.

Upplýsingarnar, sum ætlandi skulu fáast úr slíkum kanningum, skulu við rímligheit kunna metast neyðugar fyri, at viðkomandi loyvishavari á fullgóðan hátt skal kunna útvinna rættindini, ið loyvið veitir honum.

40.3. Loyvishavarin skal ikki gera nakran sáttmála, sum ásetir, at ein annar enn loyvishavarin fær ognarrætt til kolvetnini ella til vinning frá sølu av hesum kolvetnum, sum, tá avtalan verður gjørd, ikki er útvunnið, men kann verða útvunnið uttan so, at treytirnar í avtaluni eru skrivliga góðkendar av landsstýrismanninum antin treytaleyst ella við treytum. Reglurnar frammanfyri eru tó ikki galdandi, um talan er um

a. eina avtalu um sølu av slíkum kolvetnum, har prísurin skal gjaldast, tá kolvetnini eru útvunnin og fingin til høldar, og

b. eina avtalu í tann mun, at hon ásetir, at kolvetni, sum verða útvunnin av loyvisøkinum, verða býtt um við onnur kolvetni.

40.4. Loyvishavarin skal ikki, uttan við loyvi frá landsstýrismanninum, avhenda nøkur kolvetni, sum eru útvunnin frá loyvisøkinum ella avhenda vinning frá sølu frá tílkum kolvetnum á ein slíkan hátt, at avhendingin, antin loyvishavarin veit av tí ella ikki, lýkur ella loyvir einum øðrum persóni at lúka skyldur, sum ein persónur, ið hevur ræðið á einum persóni, sum hevur ræðið á loyvinum, eigur at lúka sambært einari avtalu, sum, um persónurin, ið skuldi lúka avtaluna, var loyvishavarin, vildi kravt góðkenning eftir nr. 40.3. § 37 a í løgtingslóg um landsskatt og kommunuskatt verður brúkt, tá støða eftir hesi áseting skal takast til, um ein persónur hevur ræði á einum øðrum persóni. Tá støða eftir hesi áseting verður tikin til um ein persónur hevur ræði á einum øðrum persóni, skal markið tó vera ein triðingur heldur enn 50% sum ásett í § 37 a í løgtingslóg um landsskatt og kommunuskatt.

40.5. Tá loyvishavarin er tveir ella fleiri persónar skal eingin av hesum persónunum gera nakra avtalu við atliti at rættindum hjá nøkrum teirra í mun til

- a. frimunir við nøkrum rættindum eftir hesum loyvi, ella
- b. nøkur kolvetni útvunnin og fingin til høldar frá loyvisøkinum, ella
- c. nakran vinning frá sølu av slíkum kolvetnum.

Hetta er tó ikki galdandi um treytirnar í avtaluni eru skrivliga góðkendar av landsstýrismaninum. Reglurnar frammanfyri eru tó ikki galdandi fyri eina avtalu um at selja ella eina avtalu um vinning frá slíkari sølu í tann mun, at prísurin skal gjaldast eftir, at kolvetnini eru útvunnin og fingin til høldar og eina avtalu í tann mun, at hon ásetir, at kolvetni skulu bytast um við onnur kolvetni, tá hesi kolvetni eru útvunnin og fingin til høldar frá loyvisøkinum.

Um at taka loyvið aftur

41.1. Um nøkur av hendingunum í niðanfyrirstandandi ásetingum kemur fyri, hevur landsstýrismaðurin rætt at taka loyvið aftur við tí fylgju, at øll rættindi sambært loyvinum skulu fara úr gildi og enda, tó ikki fyri skyldur, sum liggja á loyvishavaranum sambært loyvinum.

41.2. Hendingarnar, sum víst verður til í stk. 1, eru

- a. at gjøld, nevnd í nr. 12.1. omanfyri heilt ella lutvíst eru útistandandi ella ógoldin í tveir mánaðir eftir, at hesi gjøld eru gjaldkomin,
- b. brot loyvishavarans á treytirnar í hesum loyvi ella at treytirnar í loyvinum ikki verða hildnar,
- c. at loyvishavarin fer á húsagang,
- d. at loyvishavarin ger eina avtalu um skuldarumskipan við kreditorar sínar,
- e. at ein bústjóri ella likvidator verður útnevndur fyri loyvishavaran ella at einhvør likvidatió, tað verið seg sjálfboðin ella tvungin verður sett í verk fyri loyvishavaran,
- f. í einum øðrum løgðømi enn Føroyum, at farið verður í gongd við eina skipan, sum í høvuðsheitum líkist henni, ið er lýst í nr. 41.2.c og 41.2.e,
- g. brot á treytirnar í einari leiðbyggjætlan ella at treytirnar í einari leiðbyggjætlan ikki verða hildnar,
- h. at loyvishavarin ikki longur hevur ræðið á
 - i. virkseminum sambært loyvinum, ella
 - ii. eithvørt fíggarligt virksemi í sambandi við hetta virksemi, frá einum staði í Føroyum,
- i. eithvørt brot á eina treyt, sum var partur av eini góðkenning eftir nr. 40.3. í hesum loyvi,
- j. brot á nr. 40.5. í hesum loyvi.

Har tveir ella fleiri persónar eru loyvishavari, er ein tilvísing til loyvishavaran í nr. 41.2.c og nr. 41.2.h ein tilvísing til báðar hesar persónar.

41.3. Landsstýrismaðurin kann taka hetta loyvið aftur, við somu fylgjum sum eftir nr. 41.1., um

- a. loyvishavarin er eitt felag, og
- b. tá broyting fer fram í mun til ræðið á loyvishavara, og
- c. landsstýrismaðurin gevur skrivliga fráboðan til loyvishavaran við boðum um, at landsstýrismaðurin ætlar at taka loyvið aftur sambært hesi áseting, um ikki ræðið á loyvishavaranum aftur skiftir sum nærri ásett í fráboðan innan 3 mánaðir frá tí, at boðini eru givin, og
- d. ræðið sambært fráboðanini, nevnd í nr. 41.3.c ikki skiftir innanfyri hetta tíðarskeiðið.

41.4. Talan er um, at ræðið á loyvishavaranum skiftir eftir nr. 41.3.b tá ein persónur, sum hevur ræðið á loyvishavaranum, sum ikki hevði ræðið á loyvishavaranum, tá hetta loyvið varð veitt ella um ein avhending hevur verið av rættindum sambært hesum loyvi, tá rættindini vórðu avhend til loyvishavaran. § 37 a í løgtingslóg um landsskatt og kommunuskatt verður brúkt, tá

tað eftir hesi áseting mettt verður um hvørt ein persónur hevur ræðið ella hevur havt ræðið á loyvishavaranum.

41.5. Tá tveir ella fleiri persónar eru loyvishavarar og onkur teirra er eitt felag, skulu nr. 41.3 og nr. 41.4 hava gildi sum um at

a. nr. 41.3.a. var tikin burtur;

b. tað ístaðin fyri orðingina í nr. 41.3.b, verður sett “tá broyting fer fram í mun til eitt hvørt felag millum feløgini, sum saman eru loyvishavari”, og

c. fyri orðið “loyvishavari” í einhvørjari aðrari grein í teimum ásetingunum varð skriva orðið “felag”.

Heimild til lutvíst at taka loyvið aftur

42.1. Hendan áseting er galdandi, har ein ella fleiri persónar eru loyvishavarin og

a. ein hending nevnd í nr. 41.2, c, d, e, f ella h kemur fyri í mun til ein av teimum persónunum, ella

b. treytirnar í nr. 41.3 eru loknar í mun til ein av teimum persónunum.

42.2. Tá henda greinin er galdandi, kann landsstýrismaðurin brúka heimildina til at taka loyvið aftur eftir nr. 41 til at taka loyvið aftur í tann mun, at loyvið er galdandi fyri ein persón, sum er nevndur í nr. 42.1.a ella 42.1.b.

42.3. Um landsstýrismaðurin brúkar heimildina í nr. 41.2, fara rættindini, veitt tí persóninum, úr gildi, men uttan at ávirka aðrar skyldur hjá viðkomandi persóni sambært treytunum í hesum loyvi.

42.4. Tá hetta loyvið verður tikið aftur í mun til ein persón sambært hesi áseting, hevur tað framhaldandi virknað í mun til hin persónin, ella teir persónarnir, sum saman eru loyvishavarin og í mun til hvønn, loyvið ikki verður tikið aftur.

Ósemjur og gerðarrættur

43.1. Allar trætur og allar ósemjur, sum taka seg upp orsakað av ella í sambandi við loyvið ella í sambandi við virksema loyvishavarans sambært loyvinum, skulu avgerast sambært teimum rættarreglum, sum eru í gildi í Føroyum, og skulu leggjast fyri føroyskar ella danskar dómstólar. Varnarting er Tórshavn.

43.2. Nr. 43.1 ávirkar ikki rættin hjá landsstýrismanninum og loyvishavaranum til í hvørjum einstøkum føri at samtykkja, at ein ósemja av tí í nr. 43.1 nevnda slagi skal avgerast við gerðardómi.

43.3. Tá talan er um ósemju um eina leiðbyggjætlan, kann loyvishavarin leggja mál fyri ein gerðarætt eftir ásetingunum niðanfyri.

43.4. Gerðarrætturin, sum víst verður til frammanfyri, skal vera settur av einum gerðardómara, sum partarnir semjast um at útnevna. Semjast partarnir ikki um at útnevna gerðardómaran, kann hvør partur heita á Sorinskrivarán um at útnevna gerðardómaran.

43.5. Um eitt gerðarrættarmál viðvíkur eini leiðbyggjætlan skal loyvishavarin, um ikki gerðardómarin tekur aðra avgerð, lúka og útinna skyldurnar og treytirnar í leiðbyggjætlanini, meðan bíðað verður eftir avgerðini hjá gerðardómaranum.

VØRN, MRCC Tórshavn

44.1. Loyvishavarin skal geva VØRN og MRCC Tórshavn fráboðan við 6 mánaða freist um flytingar av innrættingum innanfyri loyvisøkið.

44.2. Loyvishavarin skal geva VØRN og MRCC Tórshavn fráboðan við 6 vikurs freist um seismiskar kanningar á loyvisøkinum.

44.3. Loyvishavarin skal fyri egna rokning seta út og halda við líka undirsjóvar sonar fráboðanartól eftir nærri boðnum frá VØRN og MRCC Tórshavn á lutir, sum fyribils eru á loyvisøkinum. Henda skyldan er ikki galdandi fyri fastar innrættingar á loyvisøkinum.

Viðurskipti við fiskivinnuna

45.1. Loyvishavarin skal útnevna eitt fiskiveiðiumboð, sum skal gera avtalur við eigarar av seismikkskipum og við eigarar av veitingarskipum, sum arbeiða fyri loyvishavaran, við skipararnar á hesum skipum og við felagsskapir, sum umboða fiskiídnaðin fyri fremja góð arbeiðsviðurskipti millum ymsu partarnar. Loyvishavarin hevur ábyrgdina av at fáa hesi viðurskipti í rættlag. Serliga skal loyvishavarin

- a.** samskipta við fiskiveiðifelagsskapir, sum umboða fiskivinnuna, um leiðir, ið veitingarskip kunnu nýta;
- b.** eftir at hava givið landsstýrismanninum fráboðan um úrslitið av hesum samráðingum, gera avtalu við landsstýrismannin um leiðir, sum skulu verða nýttar fyri minst møguligt at órógva fiskiveiðu uttan harvið í óneyðugan mun at økja um ferðatíðina hjá veitingarskipunum,
- c.** tryggja at avtalaðu rúturnar verða brúktar, um ikki atlit til tryggja sigling ella trygd fyri góðs geva annan tørv, og
- d.** taka øll neyðug stig fyri at tryggja, at ein persónur, ið tosar flótandi føroyskt, er partur av manningini á veitingarskipinum.

45.2. Loyvishavarin skal taka øll neyðug stig fyri uttan óneyðuga seinking at finna og taka burtur órudd frá virkseminum sambært loyvinum. Loyvishavarin skal samskipta við viðkomandi fiskiveiðifeløgini um hættirnar at fáa ruddað hetta órudd og skal greiða landsstýrismannin frá úrslitinum av hesum samskiptinum. Um landsstýrismaðurin sum úrslit av hesum samskipti metir, at hátturin, ið ruddað verður upp, eigur at verða broyttur, skal loyvishavarin taka slíkar broytingar til eftirtektar.

45.3. Loyvishavarin skal beinanvegin taka støðu til krøv um endurgjald fyri skaða á ella miss av reiðskapi ella fyri mista fiskitíð.

Skjal 2 a
til standardloyvi til leiting eftir og framleiðslu
av kolvetnum, fimta útbjóðingarumfar.

Loyvisøki

Viðmerking: Skjal 2 a er einans ætlað sum upplýsing. Hvørt einstakt loyvisøki verður ásett við grundarlagi í tilboðum frá umsøkjara og avgerð hjá landsstýrismanninum.

Økið, ið er fevnt av loyvinum, jvb. § 2, stk. 1.

Loyvið fevnir um økið í teiginum/teigunum, sum víst á hjálagda korti við hesum hornakrosstølum:

Landafrøðiligt net: ETRS89

BREIDD			LONGD		
Stig	Min	Sek	Stig	Min	Sek
..
..
..

Skjal 2 b
til standardloyvi til leiting eftir og framleiðslu
av kolvetnum, fimta útbjóðingarumfar.

Loyvisgjöld

Gjöld

- 1) Á gildiskomudegnum, og á hvørjum ársdegi hjá gildiskomudegnum í byrjunarskeiðnum, skal loyvishavarin gjalda viðkomandi upphædd niðanfyri, falda við økisvíddini:
 - a) Um byrjunarskeiðið hefur eitt stig A, so í stigi A: 150 DDK
 - b) Um byrjunarskeiðið hefur eitt stig B, so í stigi B: 300 DDK
 - c) Um byrjunarskeiðið hefur eitt stig C, so í stigi C: 1500 DDK

- 2) Á hvørjum ársdegi hjá gildiskomudegnum eftir byrjunarskeiðið, skal loyvishavarin gjalda viðkomandi upphædd niðanfyri, falda við økisvíddini:
 - a) Á 1. ársdegi: 1.500 DDK / km²
 - b) Á 2. ársdegi: 1.500 DDK / km²
 - c) Á 3. ársdegi: 1.500 DDK / km²
 - d) Á 4. ársdegi: 3.000 DDK / km²
 - e) Á 5. ársdegi: 12.000 DDK / km²
 - f) Á 6. ársdegi: 21.000 DDK / km²
 - g) Á 7. ársdegi: 30.000 DDK / km²
 - h) Á 8. ársdegi: 39.000 DDK / km²
 - i) Á 9. ársdegi: 48.000 DDK / km²
 - j) Á 10. ársdegi: 57.000 DDK / km²
 - k) Á 11. ársdegi: 66.000 DDK / km²
 - l) Á 12. ársdegi og hvønn ársdag eftir hetta: 75.000 DDK / km²

- 3) Regluligu gjaldingar kunnu tillagast sambært hesum ásetingum:
 - a) Regluligu gjaldingar skulu, um landsstýrismaðurin avger tað, hækast og seinni lækkast sambært rørlunum í prístalinum fyri Crude Oil til Refineries (almanakunngjörd í The Digest of UK Energy Statistics). Slíkar broytingar skulu fráboðast í mánaðinum frammanundan 2. ársdag hjá gildiskomudegnum eftir byrjunarskeiðið, ella onkran ársdag eftir tað, og skal áseta hækkingina ella lækkingina í gjaldinum. Broytingar í prístalinum skulu útroknast við tilvísing til eina samanbering millum tað aritmetiska miðaltalið av prístalinum fyri tvey tey seinastu árinum frammanundan ætlaðu broytingini, har tøl eru tøk, og tað aritmetiska miðaltalið av prístalinum fyri tvey tey seinastu árinum frammanundan gildiskomudegnum. Um hesi tøl ikki eru tøk, kann landsstýrismaðurin velja ein annan útrokningarhátt, ið hefur sama virknað sum útrokningarhátturin, lýstur omanfyri.

- b) Hækkingin ella lækkingin í gjaldinum hevur gildi á næsta árdegnum fyri gildiskomudagin eftir, at avgerðin um hækking ella lækking er tikin og fráboðað.
- c) Tillagingar kunnu ikki fáa viðføra, at gjøldini verða minni enn gjøldini, ásett í nr. 1) og 2) omanfyri

4) Í hesum skjali merkir:

”Gildiskomudagur”: dagurin lýstur í nr. 3.1. í loyvinum

”Byrjunarskeið”: tað tíðarskeiðið, sum er lýst í nr. 1 í skjali 2 c á degnum, tá hetta loyvi varð givið

”Regluligar gjaldingar”: gjaldingarnar lýstar í nr. 1) og 2) omanfyri

”Økisvídd”: talið av ferkilometrum, sum loyvið fevnir um tann dagin, tá víddargjaldið fellur til gjaldingar

Um tað er eitt stig A í arbeiðsskránni, er ”stig A” tað tíðarskeiðið, sum er lýst í arbeiðsskránni á degnum hetta loyvi varð givið

Um tað er eitt stig B í arbeiðsprogramminum, er ”stig B” tað tíðarskeiði, sum er lýst í arbeiðsskránni á degnum, tá hetta loyvið varð givið

Um tað er eitt stig C í arbeiðsskránni, er ”stig C” tað tíðarskeiðið, sum er lýst í arbeiðsskránni, á degnum, tá hetta loyvið varð givið

Skjal 2 c
til standardloyvi til leiting eftir og framleiðslu
av kolvetnum, fimta útbjóðingarumfar.

Arbeiðsskrá

Viðmerking: Skjal 2 b er einans ætlað sum upplýsing. Hvør einstök arbeiðsskrá verður ásett við grundarlagi í tilboðum frá umsøkjjarum og avgerð hjá landsstýrismanninum.

Loyvistíðarskeið og arbeiðsskrá fyri loyvið, jvb. nr. 4. 1.

Loyvistíðarskeiðið og arbeiðsskráin niðanfyrir fevnir um tað leitingarvirksemið, sum loyvishavarin skal fremja sambært nr. 4.1, í loyvi nr.til leiting eftir og framleiðslu av kolvetnum, dagfest , sum er galdandi fyri loyvisøkið í teigi/teigunum ..., sí skjal 2 a.

1. Loyvistíðarskeiðið er 9 ár, býtt sundur í 3 partar (stig A, B og C). Møguligt er at fara beint til stig B ella C. Fyrsta tíðarskeið (stig A) upp á ... ár við einari fastari arbeiðsskrá snýr seg um at eftirkanna tørkar dátur á loyvisøkinum. Um so er, at loyvishavarin ikki ætlar at fremja treytaðu arbeiðsskránnar, gongur loyvið út, tá stig A er av.

2. Í øðrum tíðarskeiði (stig B) uppá ... ár skal loyvishavarin innsavna ... km av egnum 2D seismiskum dátum. Av hesum skulu í minsta lagi teir ... km vera innan fyri teigin/teigarnar hjá loyvishavaranum. Um so er, at loyvishavarin ikki ætlar at fremja treytaðu arbeiðsskránnar, gongur loyvið út, tá stig B er av.

3. Í triðja tíðarskeiðinum (stig C) uppá ... ár skal loyvishavarin fremja eina boring, sum tilskilað niðanfyrir:
Leitiboring(ar) skal/skulu borast ígjøgnum/til (jarðfrøðilig lýsing) ella í mesta lagi niður á metra dýpi, alt eftir, hvat verður rokkið fyrst. Avgerðina um at bora, ella at lata loyvið frá sær aftur, skal loyvishavarin hava tikið í seinasta lagi ...

4. Útvegan av dátum og boringin/boringarnar skulu fara fram á dygdarbesta hátt og samsvarandi kunngerðum hesum viðvíkjandi.

5. Áðrenn farið verður undir arbeiðið, kann loyvishavarin biðja landsstýrismannin taka støðu til, um arbeiðið, sum ætlanin er at fremja, kann metast at lúka skyldurnar eftir arbeiðsskránni.

Letur loyvshavari loyvisøkið ella partar av hesum aftur, skal loyvishavarin lata landsstýrismanninum eina endaliga frágreiðing um móguleikarnar fyri kolvetnum á økinum, sum loyvishavarin hevur latið inn aftur.

Skjal 2 d
til standardloyvi til leiting eftir og framleiðslu
av kolvetnum, fimta útbjóðingarumfar.

Loyvishavarar

Felag 1 – _____

Felag 2 – _____

Skjal 2 e
til standardloyvi til leiting eftir og framleiðslu
av kolvetnum, fimta útbjóðingarumfar.

Freistir og um at lata øki inn

Gildiskomudagur er _____2019

Byrjunarskeið er 7 ár frá gildiskomudegnum

Seinna loyvisskeið er 6 ár frá tí, at byrjunarskeiðið endar

Triðja loyvisskeið er 18 ár frá tí, at seinna loyvisskeið endar

Kapittul 1. Almennar viðmerkingar

1.1. Orsökir til uppskotið

Løgtingslóg nr. 31 frá 16. mars 1998 um kolvetnisvirksemi ásetir í § 7, stk. 1, at loyvi til leiting eftir og framleiðslu av kolvetnum verður veitt eftir, at alment er lýst eftir umsóknum. Sambært § 7, stk. 2 skal ásetast í løgtingslóg, hvørji øki verða bjóðað út, og almennu treytirnar, ið setast skulu.

Ásett er eisini, at í viðmerkingunum til lógaruppskotið skulu vera metingar um avleiðingar, kolvetnisvirksemið kann hava fyri sigling, fiskiskap og aðrar vinnur, náttúru-, umhvørvis- og onnur samfelagsáhugamál. Harumframt skal í viðmerkingunum metast um, hvat íkast virksemið kann geva búskapi og arbeidsvinnu.

Tá løgtingslóg um útbjóðingarumfar er samtykt, er tað landsstýrismaðurin, ið veitir loyvini. Dentur verður lagdur á royndir, førleika og fíggarorku umframt á arbeidsskránnu, ið feløgini vilja átaka sær, tá loyvi vera veitt.

Á bretska landgrunninum tykist økið vestan fyri Hetland at gerast alsamt týðningarmiklari havøki hjá bretum at bjóða oljufeløgnum at leita eftir og framleiða kolvetni úr. Viðurkenda ráðgevingarfyrirøkan Wood MacKenzie metir, at Hetlandsrennan verður einasta øki, sum fer at geva kolvetnisskattainntøkur í Bretlandi í 2030.

32. útbjóðingarumfarið hjá Bretlandi verður eftir ætlan frá juni til november í 2019 og partur av útbjóðaða økinum fer væntandi at liggja upp móti markinum í stórum parti av Hetlandsrennuni.

Stórar oljukeldur og mesta leitivirksemið á bretskum øki liggja nú á gáttini til føroyska landgrunnin. Tað er tí vaksandi sannlíkindi fyri, at kolvetni verða funnin í eini keldu, sum røkkur tvørturum markið millum londini bæði.

Hesin møguleiki er umrøddur við bretska OGA (Oil & Gas Authority), og partarnir eru samdir um, at londini bæði, umframt oljufeløgini, kunnu hava fyrimum av, at Føroyar og Bretland samskipa útbjóðingina av økjum báðu megin markið.

Tað er við hesum samstarvi í huga, at mett verður, at tíðin er komin at seta sjøtul á fimta útbjóðingarumfarið á føroyskum øki.

1.2. Galdandi lóggáva og baksýni

Higartil eru fyra útbjóðingarumfør hildin. Tað fyrsta var í 2000, tað næsta í 2004/05, tað triðja í 2008 og tað fjórða í 2016/17. Harumframt vóru í 2013 tvey loyvi latin umvegis eina *Open Door*-skipan, ið sambært løgtingslóg um kolvetnisvirksemi loyvir landsstýrismanninum at lata loyvi á áður útbodnum økjum, eftir treytum frá undanfarnum útbjóðingarumfari, um ein umsókn kemur, uttan at eitt útbjóðingarumfar hevur verið.

Í fyrsta útbjóðingarumfari var áhugin sera stórus, tí kolvetni vóru frammanundan funnin í munandi nøgdum bretska megin markið og seismiskar dátur bendu á, at líknandi fund kundu gerast á føroyskum øki. Hesin áhugin var knýttur at sokallaðu *Judd*-lægðini í

landsynningshorninum av føroyska landgrunninum. Áhugin var munandi minni á restini av føroyska landgrunninum.

Fyri at økja um fjølbroytni í leitingini, bæði í mun til øki og oljufeløg á føroyska landgrunninum, varð farið undir annað útbjóðingarumfar. Úrslitini frá fyrstu boringunum gjørdtu tó, at áhugin fyri føroyska økinum var munandi minni í øðrum umfari, tó at tað var jaligt, at olja varð funnin í goymslugrýti, sum lá í basaltinum bretsku megin markið.

Úrslitið gjørdist, at 7 loyvi vórðu latin. Minkaði áhugin gjørdi, at einans datainnsavnan og viðgerð gjørdust partur av loyvistreytunum. Loyvi 008 bleiv tó seinni langt afturfyri, at loyvishavnir bundu seg til at bora ein brunn.

Tað hættaði seg so, at í 2008 og 2009 skuldi støða takast til á flestu loyvunum, um farast skuldi víðari til eitt nýtt loyvisskeið við nýggjum treytum ella loyvi skuldi latast aftur. Hóast áhugin fyri leiting á føroyska landgrunninum tá var avmarkaður, varð avgjørt at fyrireika triðja útbjóðingarumfar, fyri á tann hátt at tryggja framhaldandi leiting. Úrslitið gjørdist, at trý loyvi vórðu latin. Arbeidskráirnar fevndu um innsavnan og viðgerð av dátum.

Av tí, at nógv øki vóru fevnd av loyvum, varð valt at fara yvir til eina *Open Door*-skipan fyri at gera tað lættari hjá myndugleikunum at marknaðarføra einstøk leitimið, og annars lofta møguligum bráðliga íkomnum áhuga. Í 2013 vórðu tvey loyvi latin í *Judd*-lægdini eftir hesum leisti.

Fyri at halda áhugan fyri føroyska økinum við líka, varð avgjørt at hava eitt fjórða útbjóðingarumfar, sum lat upp tann 17. mai 2017 og lat aftur tann 17. februar 2018.

Tilgongdin at hava eitt fjórða útbjóðingarumfar á føroyska landgrunninum varð var tó ávirkað av, at oljuvinnan var í kreppu orsakað av ógvusligari lækking í oljuprísinum í 2014. Hetta merkti eisini, at oljufeløg settu minni pening av til leiting eftir nýggjum oljuleiðum. Hóast oljuprísurin hevur verið á veg upp aftur í nøkur ár, og stórir partur av oljuvinnuni hevur tillagað seg nýggju støðuna, so merktust avleiðingarnar av kreppuni framvegis í 2016 og 2017. Leitivirksemið er nú vaksið nakað aftur síðani prísfallið í 2014, men er als ikki komið aftur á sama støði sum undan 2014.

Endaliga úrslitið av fjórða útbjóðingarumfari varð, at Jarðfeingi fekk eina umsókn, sum tó ikki ikki førði til nakað leitiloyvi.

Orsökirnar til hetta laka úrslit av fjórða útbjóðingarumfari metir Jarðfeingi vera 1) at leitivirksemið ikki var komið í gongd aftur eftir stóra prísfallið í 2014, 2) at Føroyar framvegis verða mettar at vera eitt útjáraðaki í oljuleitingarhøpi og 3) at loyvistreytirnar, sum vórðu bjóðaðar oljufeløgnum, ikki vóru kappingarførar.

1.3. Endamálið við uppskotinum

1.3.1. Samandráttur av høvuðstreytum í fimta útbjóðingarumfari

Økið, sum mælt verður til at bjóða út í fimta útbjóðingarumfari, er 9.418 km² til støddar. Talan er um eitt øki í Hetlandsrennuni. Víst verður til skjal 1 til uppskot til útbjóðingarøki.

Arbeiðið, ið er gjørt á Jarðfeingi seinnu árinum, bendir á, at tað í lötuni mest áhugaverda økið á føroyska landgrunninum liggur fram við bretsku markinum í sunnara parti av Hetlandsrennuni. Hetta er eisini økið, ið oljufeløg tykjast hava størst áhuga fyri í mun til leiting eftir kolvetnum.

Neyvari valið av økinum, sum ætlanin er at bjóða út í fimta útbjóðingarumfari, er síðani samskipað við enskar myndugleikar, soleiðis at oljufeløgini hava móguleika at bjóða upp á eitt samanhangið øki, tvørturum markið. Økið, sum skotið verður upp at bjóða út í fimta føroyska útbjóðingarumfarinum, liggur uppá bretsku markinum og uppá økjum, sum væntandi verða boðin út í komandi 32. útbjóðingarumfari á bretskum øki.

Mett verður, at tað er ein fyrimunur at bjóða øki út føroysku megin markið samstundis sum bretskir myndugleikar bjóða út økið bretsku megin markið. Fyri oljuvinnuna er alt økið millum Føroyar og Stórabretland at meta sum eitt samanhangið øki, har jarðfrøðiligu viðurskiptini á fleiri økjum eru tey somu. Tí hevur tað áhuga fyri oljuvinnuna at kunna meta um økið føroysku megin markið og bretsku megin markið undir einum. Hesum fáa oljufeløgini móguleika fyri, tá føroyskir og bretskir myndugleikar bjóða øki út samstundis og um treytirnar í størst móguligan mun eru tær somu báðu megin markið.

Jarðfeingi fer, tá fimta útbjóðingarumfar verður lagt til rættis og í umsitingini av virkseminum sambært veittu loyvunum, at hava endamálið við kolvetnislógini í huga, nevnliga at miðast skal móti “... varisligari og skynsamari leiting eftir og gagnnýting av kolvetnistilfeinginum til gagns fyri føroyskan búskap og arbeiðsvinnu í Føroyum. Virkseimið skal verða soleiðis skipað, at neyðug fyrivarni eru tikin fyri fiskiskapi, sigling, umhvørvis- og náttúruá hugamálum umframt øðrum samfelagsligum á hugamálum.”, sbr. § 1, stk. 2 í kolvetnislógini.

Allar treytir, ið settar verða oljufeløgum, eru ikki partar av hesum uppskoti. Skattligu viðurskiptini eru skipað sambært løgtingslóg nr. 26 frá 21. apríl 1999 um at skatta inntøkur av kolvetnisvirksemi, sum seinast broytt við løgtingslóg nr. 23 frá 17. maí 2004 (kolvetnisskattalógin), og løgtingslóg nr. 16 frá 14. februar 2000 um álkning, innkrevjing, eftirlit o.a. í sambandi við skattning av inntøku av kolvetnisvirksemi, sum broytt við løgtingslóg nr. 100 frá 20. desember 2002.

Við tí endamáli at fáa bestu fyrirtreytir fyri at fáa sum mest burturúr einum komandi fimta útbjóðingarumfari, er ætlanin at bjóða øki út, sum marka upp møti økjum, sum bretskir myndugleikar væntandi fara at bjóða út í komandi útbjóðingarumfarinum. Hetta gevur oljufeløgum móguleika fyri at meta um og kanna økið undir einum. Harumframt er ætlanin í mest móguligan mun at hava eins treytir fyri leiting føroysku megin markið og bretsku megin markið. Hetta fevnir m.a. um áseting av gjøldum fyri at fáa leitiloyvi, t.e. treytir, sum kunnu verða settar feløgum eftir, at útbjóðingarlógin er samtykt. Umframt tær treytir, sum verða settar við leitiloyvunum, t.e., tíðarkarmar o.t., verða eisini settar oljufeløgum treytir viðvíkjandi skattning. Hesar eru ikki partur av fyriliggjandi lógaruppskoti, og skattligu treytirnar vera sostatt ikki broyttar í sambandi við fimta útbjóðingarumfarið.

Í tillagingunum av loyvistreytunum seinastu árinu hava bretskir myndugleikar tikið oljuvinnuna við upp á ráð, so hædd er tikin fyri aktuella støðuni hjá vinnuni.

Fyri at fáa eggja oljufeløgum at leita eftir kolvetnum á føroyskum øki, verður tað mett at vera umráðandi at tillaga leititreytirnar á føroyskum øki til tær treytir, sum eru galdandi á økjum, sum føroyska økið verður samanboreið við. Peningurin, ið verður settur av til leiting eftir olju, er avmarkaður og tí vilja treytir, sum ikki eru kappingarførar, hava við sær verri móguleikar fyri at fáa áhuga fyri leiting á føroyska økinum.

Lagt verður við hesum lógaruppskotið upp til, at leititreytirnar báðu megin markið eisini verða samskipaðar í ávísan mun. Hetta er tekin til oljuídnadina um, at føroyskir og bretskir

myndugleikar hava somu fatan, hvat viðvíkur treytum ið verða settar feløgum, sum umhugsa at fara undir leitivirksemi á økinum, umframt at myndugleikarnir meta økið vera vert at kanna undir einum.

Tillaging av føroyskum treytum til bretskar treytir krevur onga broyting í løgtingslóg um kolvetnisvirksemi.

Týðningarmesti munurin á bretskum loyvistreytum og teimum loyvistreytum, ið hava verið brúktar í fyra teimum fyrstu føroysku útbjóðingarumförunum er tann, at bretsku treytirnar gera tað lættari hjá oljufeløgum í teimum fyrstu stigunum í eini leiti- og framleiðslutilgongd, m.a. við lægri víddargjöldum í teimum fyrstu stigunum. Hetta merkir, at eisini smærri feløg, sum ofta eru góð til at greina eitt øki og finna kolvetni, men ikki hava atgongd til nóg nógvan kapital at fara undir framleiðslu, kunnu vera við í leiting eftir olju. Hesi feløg hava týðningarmikla vitan, ið kann koma føroyska landgrunninum og leiting á føroyskum øki til góðar.

Við at áseta smidligar treytir í leitiskeiðinum á føroyskum øki fáa hesi feløg eisini móguleika at vera við. Skuldi leitingin ført til, at farið verður undir boringar eftir olju, verða júst somu krøv sett til hesi feløg sum til øll onnur feløg hvat viðvíkur trygd, fíggarorku til at standa fyri boringum v.m. Somuleiðis verða móguligar inntøkur frá lönandi boringum skattaðar á sama hátt sum í seinastu fyra útbjóðingarumförunum.

Sambært kolvetnislógini og standardloyvinum (skjal 2 til útbjóðingarlógina) verður álagt loyvishavarum at tryggja føroyskum fyrirkomulagum veruligar móguleikar fyri, í kapping við aðrar, at fáa høvuðs- og undirverktøkur til at veita loyvishavarum vørur og tænar í samband við leitibrunnar. Samstundis hava loyvishavararnir skyldu til at arbeiða fyri, at avtalur verða gjørdar millum føroyskar og útlenskar fyrirkomulag og stovnar um at byggja upp førleika og tøkniligan kunnleika. Hetta verður gjørt fyri at betra um kappingarførið hjá føroyskum vinnulívi og fyri at eggja føroyskum fyrirkomulagum til at koma inn á nýggjar marknaðir.

Umsøkjarar skulu rinda eitt umsóknargjald á kr. 20.000, tá søkt verður um loyvi til leiting eftir og framleiðslu av kolvetnum. Harafturat skulu loyvishavarar, tá teir hava fingið loyvi til ein ávísan part av landgrunninum, rinda eitt árligt víddargjald og gjald til kanning av umhvørvisárinum. Gjaldið verður roknað eftir støddini á tí øki, sum er fevnt av loyvinum.

Framleiðslan kemur undir ein partafelagsskatt, sum er 27%, umframt ein serskatt. Samlaði landskassaparturin fer við hesari skipan ikki upp um 56,2%.

1.3.2. Høvuðstættir í fimta útbjóðingarumfari

Niðanfyrir verða høvuðstættirnir í fimta útbjóðingarumfari lýstir. Hesir snúgvá seg m.a. um økið, sum ætlanin er at bjóða út í fimta útbjóðingarumfari, leitingartreytir, búskaparlig viðurskifti og vinnutreytir.

1.3.2.1 Grundgevingar fyri fimta útbjóðingarumfari

Ein stór avbjóðing, tá føroyski landgrunnurin verður marknaðarførdur, er enn sum áður manglandi vitan um jarðfrøðina. Fyri at koma hesum í mæti hevur umfangandi arbeiði verið gjørt á Jarðfeingi í samband við fyrireikingina av fjórða útbjóðingarumfari, sum hevur havt til endamáls at framleiða vitan og skriva hana saman á ein hátt, soleiðis at hon var lætt atkomulig hjá oljufeløgum.

Hetta arbeiðið saman við gongdini í vinnuni annars hevur ávirkað áhugan hjá oljufeløgum fyri økinum millum Føroyar og Stórabretland. Tað hevur tó verið ein forðing fyri at fáa gongd á veruliga leiting við Føroyar, at kolvetnisleiting ikki er komin í gongd eftir longu kreppuna, umframt at kostnaðurin av leiting á føroyska landgrunninum ikki hevur verið kappingarførur við grannalondini.

Nú hevur oljuprísurin verið rættiliga støðugur í longri tíð og áhugin fyri at leita bretsku megin markið er støðugt vaksandi. Mett verður, at hetta ger tað meira sannlíkt at oljufeløg fara at taka stig at leita á føroyska landgrunninum, serliga tá kostnaðarstøðið í fyrsta parti av leititíðarskeiðinum verður lægri.

At bretskir myndugleikar væntandi fara undir 32. útbjóðingarumfar á sumri 2019 á økjum, sum marka upp móti føroyskum øki, fer væntandi at vekja áhugan fyri føroyskum øki. Verða standardtreytirnar tillagaðar sambært fyriliggjandi uppskoti, eigur hetta at økja um møguleikarnar fyri at fáa feløg at søkja um leitiloyvi á føroyskum øki og harvið fáa gongd á aftur leiting á landgrunninum.

1.3.2.2. Økið

Økið, sum ætlanin er at bjóða út, fevnir bert um øki, ið áður hava verið boðin út (sí kortið í fylgiskjali 1).

Tað er í løtuni ein sera stórur áhugi fyri økinum nærhendis markinum móti Bretlandi. Hetta er fyri ein stóran part íkomið av ætlanum um at fara undir framleiðslu í Rosebank og Cambo fundunum og ætlaðari boring millum hesar báðar fundirnar. Feløg, sum hyggja at hesum økjum, hyggja eisini yvir um markið fyri at vita um líknandi møguleikar eru føroysku megin markið. Leitimyndilin, sum er uppi í tíðini bretsku megin markið og sum feløg, ið leita eftir olju, leggja dent á, er sokallaði “Rosebank myndilin”, har kannað verður, um kolvetni kunnu vera savnað ella “fangað” í grýtið, sum liggur millum basaltfláir. Á føroyskum øki er hesin myndilin mest sannlíkur á økinum, sum sambært uppskotinum verður boðið út í fimta útbjóðingarumfari.

Á økinum, sum er í uppskoti, eru flestu boringarnar á føroyskum øki gjørdar. Har eru eisini flestar dátur av týðningi fyri leiting tøk, og flestu kolvetnisloyvini hava fevnt um øki, sum ætlanin nú er at bjóða út av nýggjum. Hetta ger, at vitanin um hetta økið er lutfalsliga størri enn vitanin um restina av føroyska landgrunninum. Hetta merkir somuleiðis, at tað er munandi lættari at menna leitimið á hesum økinum, umframt at marknaðarføring mótvegis feløgum, sum kunnu hugsast at leita eftir olju, verður einfaldari, eftirsum Jarðfeingi tá skal fáa oljufeløg at søkja um løyvi á einum øki, sum er kent í oljuíðnaðinum frammanundan.

Í restini av økinum, ið var við í fjórða útbjóðingarumfarið, er basaltið munandi tjukkri, umframt at høvuðsleitimyndilin her hevur munandi størri váðar við sær. Hetta økið er ikki partur av fimta útbjóðingarumfari.

Ein av størstu avbjóðingunum á føroyska landgrunninum er at fáa til vega dátur av nøktandi góðsku. Tøknin er so mikið góð í dag, at hetta letur seg gera, men veitarar (einamest seismikkfeløg) vilja ikki taka váðan á seg at innsavnað ella endurviðgera dátur, tí tey ikki rættuliga vita, hvar oljufeløgini hyggja. At avmarka økið, sum verður boðið út, vil helst betra møguleikarnar hjá seismikkfeløgum at selja nýggjar ella endurviðgjørdar dátur. Hetta vil økja um møguleikarnar at fáa oljufeløg at leita eftir kolvetnum á føroyskum øki.

1.3.2.3. *Leitiumstøður*

Sum nevnt omanfyri verður skotið upp at seta í verk leititreytir, sum í mest møguligan mun líkjast teimum bretsku.

Hetta merkir at leitiloyvi verða veitt fyri upp til 9 ár í senn. Ætlandi verður leitiskeiðið býtt í trý stig (A, B, og C). Í fyrsta leitiskeiði, stig A, er ætlanin, at feløgini skulu kanna dátur, sum frammanundan eru tøkar á føroyskum øki. Næsta leitiskeiðið, stig B, fevnir um innsavnan av nýggjum dátum, meðan triðja leitiskeiðið, stig C, umfatar boring av einum leitibrunni.

Innihaldið og longdin av einstøku stígnum kunnu broytast, alt eftir hvørjar vánir eru fyri at finna kolvetni á einstøku økjum. Júst hvørjar arbeiðsskráir verða settar fyri einstøku økini veldst eisini um áhugan og møguligu kappingina um hvørt einstakt øki.

1.3.2.4. *Skattir og gjöld*

Viðurskiftini viðvíkjandi skatti og avgjøldum eru ásett í kolvetnisskattalógini, í loyvunum og í kunngerð við heimild í kolvetnislógini. Kolvetnisskattalógin ásetir, hvat virksemi er fevnt av lógini. Í stuttum kann sigast, at hon áleggur oljufeløgum og teirra undirveitarum at rinda skatt av sínum virksemi og persónum at rinda persónsskatt. Føroyskar fyritøkur, ið eru undirveitarar til kolvetnisvinnuna, skulu ikki gera serstaka skattauppgerð fyri henda part av teirra virksemi, tí hann er fevndur av vanligu skattauppgerðini.

Hvat viðvíkur skattum og avgjøldum verður víst til lógirnar um fyrsta og fjórða útbjóðingarumfar og viðmerkingar til hesi lógaruppskot. Broytingar eru ikki gjørdar í kolvetnisskattalógávuini síðani fyrsta útbjóðingarumfar.

Tað skal tó nevnt, at partafelagsskatturin fyri inntøkur frá kolvetnisvinnu er 27% í mun til vanligu partafelagsskattin, sum er 18%. Oljufeløg gera vart við hendan mun, sum ikki eggjar feløgum at leita eftir olju á føroyska landgrunninum. Ætlanin er tó ikki at broyta partafelagsskattin fyri kolvetnisvinnu.

Somuleiðis hava ásetingar um framleiðslugjald (royalty) eisini verið partur av lógaruppskotum um fyrsta til fjórða umfar. Framleiðslugjald var vanligt fyrr, men so er ikki longur.

Orsøkin er, at tað í ávísan mun hevur óhepnar avleiðingar fyri leitiáhugan hjá oljufeløgum, tí við framleiðslugjaldi skal ein oljukelda vera størri, áðrenn tað loysir seg hjá einum oljufelag at framleiða kolvetni úr henni. Eisini hevur framleiðslugjaldið tað avleiðing, at tá framleiðslan frá eini keldu minskar ella er lítil, og rakstrarkostnaðurin tí gerst lutfalsliga tungur, kann eitt framleiðslugjald ella bruttoavgjald gerast ein orsök til, at framleiðslan heldur uppat fyrr, enn hon annars hevði gjørt. At føroyskir myndugleikar hava reglur um framleiðslugjald, tá hetta ikki er vanligt í londunum kring okkum, herundir á bretska øki, er heldur ikki til fyrimunar fyri Føroyar sum leitiøki. Tískil eru ongar ásetingar um framleiðslugjald í standardloyvinum til fimta útbjóðingarumfar.

At taka framleiðslugjaldið burtur lækkar marginals-kattatrystið á eitt oljufelag, sum framleiðir kolvetni í føroyskum øki, við 0,9%, frá 57,1% niður í 56,2%.

1.3.2.5. *Føroysk luttøka í virkseminum*

Sambært § 10 í lógtingslógini um kolvetnisvirksemi, skulu tað í loyvum eftir lógini verða reglur ásettar um brúk av føroyskari arbeiðsmegi, veitingum og tænastrá frá føroyskum fyritøkum,

um útbúgvingar v.m., umframt hvaðan loyvishavari rekur virksesemi sítt, herundir m.a. við útgerðarstöðum.

Somuleiðis hava feløg, sum hava fingið loyvi at leita eftir olju á føroyskum øki, fingið álagt at rinda tilsamans kr. 600.000 um árið til ávikavist verkætlanir av týðningi fyri framtíðar oljuleiting á føroyskum øki og til at menna føroyskan vinnuførleika.

Hesi krøv hava millum annað verið grundað í stóra áhuganum fyri leiting á føroyskum øki, og harvið góðu kappingarstöðuni, serliga undan fyrsta útbjóðingarumfari. Støðan er broytt, við tað at áhugin hjá feløgum at søkja um loyvi at leita á føroyskum øki er ikki tann sami, og slíkt gjøld vilja sannlíkt minka munandi um áhugan at fara undir váðafulla leiting á føroyska landgrunninum. Bretland, ið er okkara nærmasti granni, hevur lækkað treytirnar so mikið, at kostnaðurin í leitiskeiðinum er væl minni enn hann higartil hevur verið í Føroyum.

Fyri fimta útbjóðingarumfar verður skotið upp at áleggja oljufeløgnum, sum vilja leita eftir olju á føroyskum øki, eina almenna skyldu at geva føroyingum móguleika at bjóða uppá arbeiði, sum koma uppá tal í sambandi við leiting. Skotið verður eisini upp at áleggja oljufeløgnum eina skyldu at geva føroyskum fyrítøkum móguleikar fyri at veita vørur og tænarur til tey oljufeløg, sum leita eftir olju á føroyskum øki. Eisini verður skotið upp, at føroyskir arbeiðstakarar skulu fáa móguleikar fyri at søkja stórv.

Hinvegin verður ikki skotið upp at áleggja oljufeløgnum skyldur at gjalda til føroyskar myndugleikar, eins og omanfyri nevnda gjald á tilsamans kr. 600.000 um árið til Sindri, ið er eyðmerkt til kolvetnisgransking, og til vinnuliga førleikamenning, ið hevur verið partur av seinastu útbjóðingarumfórnum.

Tað er ásett í § 11 í lógtingslóg um kolvetnisvirksemi, at tað í loyvum eftir lógini skal verða ásett, at allur flutningur av útgerð og fólki til og frá føroyskum øki skal fara um føroyskan bryggjukant ella føroyskan flogvøll. Eftir § 11, stk. 2, kann landsstýrið í serligum fómum gera undantak frá ásetingini í stk. 1. Hetta er eitt krav, sum oljufeløg í fleiri ár hava funnist at og hava ynskt avtikið, men reglan, sum kom í lógtingslóg um kolvetnisvirksemi, tá hon upprunaliga varð samtykt, er ikki broytt.

1.3.3. Heilsa, trygd og umhvørvi v.m.

Kolvetnislógin ásetir, at bert skikkaðir umsøkjjarar kunnu fáa leiti- og framleiðsluloyvi. Tað er uppgáva myndugleikans at síggja til, at umsøkjjarar hava neyðugan sakkunnleika, royndir, førleika og fíggarorku innan leitingar- og framleiðsluvirksemi.

Her kann skiljast millum ymsu stigini í leiting eftir olju. Tað er ikki neyðugt at seta so strong krøv um heilsu, trygd og umhvørvi í fyrsta og øðrum skeiði av leiting, har talan er um at kanna dátur, sum eru tøk frammanundan. Um ein loyvishavari fer undir eina leitiboring á føroyskum øki, verða viðkomandi og herd krøv sett í tí sambandi.

Viðvíkjandi heilsu, trygd og umhvørvi v.m. verða hesi førleikakrøv avgerandi fyri, um umsøkjjarar kunnu metast at vera skikkaðir at fáa loyvi, alt eftir hvat fyri arbeiði, viðkomandi umsøkjari skal undir:

- leiðreglur umsøkjjarans í sambandi við boringar, serstakar avbjóðingar, ið umsøkjjarin leggur dent á í sambandi við boringar á djúpumvatni,
- stýringsamboðini, sum umsøkjjarin brúkar at handfara vandar, og

- krøv umsøkjans til førleikamenning av starvsfólku.

Umsóknin um leiti- og framleiðsluloyvi skal harumframt lýsa krøv, ið umsøkjari *sjálvur* setir til heilsu, trygd og umhvørvi v.m. Hesi krøv skulu setast út frá umstøðunum á føroyskum sjóki og út frá ætlaða virkseminum, ið umsóknin er galdandi fyri.

Tá loyvini eru givin, eru tað reglurnar í kunngerðini um heilsu, trygd og umhvørvi í leitiskeiðinum v.m., sum eru galdandi. Kolvetnislógin ásetir í § 14, stk. 1, at *“leitingar- og framleiðsluvirksemið skal vera forsvarligt og skynsamilt...”*. Loyvishavarar bera ábyrgd av, at virkseimið verður lagt til rættis og útint trygdarliga forsvarligt, meðan myndugleikin skal ansa eftir, at meginreglan verður fylgd. Kunngerðin um heilsu, trygd og umhvørvi í leitiskeiðinum ásetir neyv krøv til, hvussu farast skal fram, tá brunnar verða boraðir.

Loyvishavararnir skulu hava tilbúgvingarætlanir, sum skulu setast í verk, tá vanda- og vanlukkustøður koma upp. Í hesum sambandi hevur tað higartil verið álagt loyvishavarunum at hava bjargingartyrlu tilbúna í Føroyum, meðan borað verður.

Meta loyvishavararnir hinvegin, at almenna tilbúgvingin ikki er nøktandi, kunnu teir sjálvsagt sjálvir skipa fyri at styrkja tilbúgvingina og rinda tað, sum hetta kostar. Tá loyvishavarar søkja um loyvi at fara undir boring, metir Jarðfeingi, hvørt tilbúgvingin á øllum økjum er nøktandi, og setir krøv um tillaging, skuldi tað verið mett neyðugt. Tilbúgvingarætlanin skal eisini fevna um tiltøk og útgerð at nýta við bráðfeingis dálking av havumhvørvinum. Kravt verður, at hósandi oljuverndarútgerð er tøk á staðnum, í Føroyum ella kann fáast til vega uttanífrá innan nøktandi freist.

1.3.4. Avleiðingar fyri fiskivinnu, umhvørvi v.m.

Sambært § 7, stk. 2, 2. pkt. í løgtingslóg um kolvetnisvirksemi skal í viðmerkingunum til útbjóðingarlógina metast um avleiðingarnar, ið komandi kolvetnisvirksemið kann hava fyri sigling, fiskiskap og aðrar vinnur, umframt náttúru-, umhvørvis- og onnur samfelagsáhugamál. Somuleiðis skal metast um, hvat íkast virkseimið fer at geva búskapi og arbeiðsvinnu.

Niðanfyrir er mett um, hvørjar avleiðingar virkseimið undir fimta útbjóðingarumfari kann hava fyri fiskiskap, sigling, náttúru og umhvørvi umframt aðrar vinnur, búskap v.m. Metingarnar eru grundaðar á, hvat roknast kann við av virkseimi í leitiskeiðinum.

1.3.4.1. Avleiðingar fyri sigling

Leitingarvirksemið á føroyska landgrunninum kann ávirka sigling hjá fiskiførum o.ø. á tvinnar hættir:

- Havstöðir leggja hald á eitt ávíst havøki og kunnu á tann hátt vera ein forðing fyri sigling í føroyskum sjógvi. Sambært løgtingslógini um kolvetnisvirksemi skulu havstöðir hava eitt trygdarøki. Vanliga víddin á trygdarøkinum er 500 m kring havstöðina.
- Leitingarvirksemið á landgrunninum økir um skipaferðsluna, bæði viðvíkjandi flutningi og seismiskum upptøkum, í føroyskum sjógvi og kann á tann hátt ávirka aðra sigling og umstøðurnar hjá fiskiflotanum at virka.

Í hvønn mun havstöðir fara at darva sigling, og um skipaferðslan verður munandi økt, veldst um, hvussu umfatandi leitingarvirksemið verður, og hvussu nógvar havstöðir verða, sum frá

líður. Mett verður ikki, at leitivirksemið fyrstu árinu fer at darva sigling v.m. eftirsum at talan í fyrstu atløgu verður um at gera kanningar við dátum, sum eru tøkur frammanundan.

Skip, ið savna seismikk, skulu halda ætlaða kós og ferð á innsavningarøkinum fyri at upptøkurnar skulu eydnast, og tískil má leggjast til rættis, so hesi skip ikki noyðast at halda av fyri fiskiskipum. Til hetta endamál er neyvt samskifti við MRCC um fráboðan av virkseminum, umframt at føroyskur samskiftisleiðari er umborð til tess at halda nøktandi samskifti við onnur skip, ið eru á økinum.

Mett verður sostatt er, at leitivirksemið og tann sigling, ið stendst av hesum, ikki verður nøkur álvarslig forðing fyri aðra sigling.

1.3.4.2. Avleiðingar fyri fiskiskap

Tað er ikki sannlíkt, at kolvetnisboringar vera á føroyska landgrunninum fyrstu árinu eftir at møguligt loyvi er givið eftir fimta útbjóðingarumfar. Koma boringar uppá tal seinni, verður mettt um avleiðingar fyri fiskiskap í sambandi við ta góðkenning, sum loyvishavari skal hava fyri kunna fara undir boringar á føroyskum øki.

Seismiskt virksemini er sum meginregla ikki loyvt í tíðarskeiðinum frá 1. november til 15. apríl. Fyri ávís øki eru avmarkingar fyri seismikki settar fram til ávikavist 31. mai og 31. juli. Fiskiveiðieftirlitið hevur síðani 1998 rikið eina fráboðanarskipan, sum veitir upplýsingar um seismiskt virksemini á landgrunninum.

Viðvíkjandi loyvum, ið eftir ætlan verða latin undir fimta útbjóðingarumfari, fer virksemini í fyrsta umfari í høvuðsheitum at verða at greina seismiskar upptøkur, sum frammanundan eru tøkur. Hetta ávirkar sum vera man ikki fiskiskap á føroyskum øki.

Skulu nýggjar seismiskar dátur fáast til vega, kunnu hesar upptøkur, tá hesar verða gjørdar, darva fiskiskapi, um fiskað verður á sama øki. Skip, ið savna seismikk, skulu halda ætlaða kós og ferð á innsavningarøkinum, fyri at upptøkurnar skulu eydnast, og tískil má leggjast til rættis, so hesi skip ikki noyðast at halda av fyri fiskiskipum. Til hetta endamál er neyvt samskifti við MRCC um fráboðan av virkseminum, umframt at føroyskur samskiftisleiðari er umborð til tess at halda nøktandi samskifti við tey fiskiskip, ið eru í økinum.

Seismiskar upptøkur taka vanliga millum 1–3 mánaðir, og sostatt verður ikki mettt, at seismikkur verður nøkur álvarslig forðing fyri fiskiskapi.

Harumframt verður mælt til, at krav verður sett í loyvi til leiting eftir og framleiðslu av kolvetnum um, at virksemini loyvishavarans og fiskiskapur í økinum verður samskipað soleiðis, at partarnir ikki verða fyri óneyðugum ampa.

1.3.4.3. Avleiðingar fyri aðrar vinnur – kapping um arbeiðsmegi

Eftirsum virksemini vanliga er lítið og tíðaravmarkað í leitiskeiðinum, vísa royndirnar higartil, at virksemini hevur rættiliga avmarkaða ávirkan á eftirspurningin eftir føroyskari arbeiðsmegi.

Grundað á væntaða leitivirksemið og væntaða eftirspurningin eftir arbeiðsmegi er tað lítið, ið bendir á, at leitivirksemið í sambandi við fimta útbjóðingarumfar tey fyrstu árinu fer at ávirka aðrar vinnugreinar merkisvert.

Summi oljufeløg hava víst á, at leiting við Føroyar er kostnaðarmiklari enn neyðugt orsaka av kravinum um, at útgerð skal siglast til Føroya, leggjast upp her, fyri síðan at verða skipað til pallin.

1.3.4.4. Avleiðingar fyri náttúru og umhvørvi

Verða loyvi latin undir fimta útbjóðingarumfari verður fyrstu árin ikki roknað við, at tað nógva virksemi, um nakað, verður á føroyska landgrunninum ella í náttúruni annars.

Hvørjar og hvussu umfatandi avleiðingarnar kunnu gerast fyri umhvørvið, er treytað av trygdarskipanum, tilbúgvngini, tiltøkum til verju av umhvørvinum v.m.

Sum heild hevur oljuvinnan tikið seg fram seinastu árin, tá talan er um at leggja virkseimið til rættis við neyðugum fyrilitum fyri umhvørvis- og náttúruáhugamálum. Tað er tó sera umráðandi at ansa eftir, at virkseimið verður framt við nøktandi umhvørvismedviti og førleika. Hetta er sjálvsagt í mestan mun galdandi, um farið verður undir boringar á føroyska landgrunninum.

Tað fer framhaldandi at vera krav, at bert feløg/samtøk, ið kunnu vísa á eina umhvørvisstýrisskipan, sum lýkur treytirnar í altjóða viðurkendum standardum so sum ISO 14001 ella EMAS, kunnu fáa loyvi til leiting á føroyskum øki í førum, har boringar eru partar av arbeiðsskránni.

Løgtingslóg um kolvetnisvirksemi ásetir í § 6, stk. 1, 2. pkt., at *”loyvi kann bert veitast umsøkjara, sum ætlandi hava neyðugan sakkunnleika, royndir, førleika og figgjarorku”*. Tá umsóknir um loyvi verða viðgjørðar, verður ansað eftir, at umhvørvisførleikin hjá umsøkjara er nøktandi.

Verður farið undir at bora, verða onnur og meira ítøkilig umhvørviskrøv ásett. Skipanin í kolvetnislógini er soleiðis háttáð, at loyvishavarin skal hava serstakt loyvi ella góðkenning til hvørt virkseimi sær. Sum dømi kann nevast, at loyvishavari ikki kann bora ein leitibrunn, uttan frammanundan at hava fingið góðkenning til hetta virkseimið.

Harafturat verður kravt, at loyvishavarin ger metingar av tí árin, ið boringin kann væntast at hava á umhvørvið – eina sonevnda umhvørvisárinmeting. Hvørjar umhvørvistreytir, ið verða settar loyvishavarum í sambandi við leitiboringar, veldst m.a. um niðurstøðurnar av hesum metingum.

1.3.4.5. Avleiðingar fyri onnur samfelagsáhugamál

Nú nakað av leitingarvirksemi hevur verið á føroyskum øki, kann staðfestast, at avleiðingarnar á samfelagið higartil hevur ikki verið munandi. Hvussu verður, um kolvetni verða staðfest í rakstrarverðum nógdum, er hinvegin truplari at meta um. Fólki eru ikki á einum máli um, hvussu farið eigur at verða fram til tess at fyrireika samfelagið upp á eina slíka støðu.

Ført verður m.a. fram, at tað er trupult at fyrireika samfelagið, tí avleiðingarnar kunnu vera so ymiskar alt eftir, hvussu stórir fundurin/fundirnir verða. Tað er helst rætt, at so er. Hinvegin er tað ein spurningur, um tað ikki átti at verið viðgjørt á breiðum grundarlagi, hvørji viðurskifti eiga at verða tikin støða til nakað skjótt, og hvørji kunnu bíða.

1.3.5. Metingar um, hvat íkast virkseimið fer at geva búskapi og vinnu

Íkastið, ið virkseimið undir hesum útbjóðingarumfari kann geva búskapi og vinnu, veldst um,

hvørjar leitiskyldur oljufeløgini átaka sær.

Royndirnar vísa, at verður bara seismiskt og annað jarðfrøðiligt virkseimi, verður ávirkanin á føroyskan búskap og vinnu lítil.

Ikki fyrr enn kolvetni í rakstrarverdum nøgdum eru staðfest, og farið verður undir útbygging og framleiðslu, kann munandi ávirkan væntast á føroyska vinnu og búskap. Í hvønn mun, henda ávirkanin verður, veldst eisini um, hvussu føroyingar sjálvir ynskja, at gongdin skal verða, og hvussu nógv virkseimi vit til ta tíð ynskja at hava í Føroyum.

Løgtingslóg um kolvetnisvirkseimi ásetir, at áðrenn ein útbygging kann verða sett í verk, skal hon góðkennast av myndugleikunum, sum tá hava møguleika at seta krøv um, hvussu farast skal fram.

1.3.5. Framferðarháttur í fimta útbjóðingarumfari

Í hesum broti verður í stuttum greitt frá gongdini í útbjóðingini, um og tá løgtingið hevur samtykt fyriliggjandi uppskot um fimta útbjóðingarumfar. Lýsingin niðanfyri er treytað av, at lógaruppskotið verður samtykt.

1.3.5.1. Verksetan

Tá uppskotið til útbjóðingarlóg er samtykt, verður fimta útbjóðingarumfar sett í verk við fráboðan í føroyskum og útlenskum bløðum og tíðarritum.

Umsóknarfreistin verður umleið fimm mánaðir. Ætlanin er, at fimta útbjóðingarumfarið á føroyskum øki skal lata aftur samstundis sum 32. útbjóðingarumfarið á bretskum øki.

Ætlanin er at samskipa kunning um fimta føroyska útbjóðingarumfarið við kunningina hjá bretskum myndugleikum um teirra 32. útbjóðingarumfar. Endamálið við hesum er millum annað at vísa feløgum, sum vilja søkja um loyvi, at alt økið eigur at verða mett undir einum.

Útbjóðingartilfarið fer at lýsa høvuðstreytirnar, sum umsøkjjararnir skulu lúka fyri at fáa leitiroyvi, eins og krøvini til skjalprógvan o.t. Harumframt fer útbjóðingartilfarið at lýsa útboðsøkið og almennu loyvistreytirnar.

Støk feløg eins væl og samtøk av feløgum kunnu søkja um loyvi.

1.3.5.2. Fortreytir fyri veitan av loyvum

Sambært § 6 í kolvetnislógini kunnu loyvi til leiting eftir og framleiðslu av kolvetnum bara veitast umsøkjjarum, sum ætlandi hava neyðugan sakkunnleika, royndir, førleika og fíggarorku.

Hvat tøkniligum førleika viðvíkur, er tað fyristøðufelagið, ið skal lúka krøvini, meðan tað eru loyvisgavarnir í felag, ið skulu lúka fíggarligu krøvini. Loyvið ásetir, at loyvisgavarar samábyrgdast fyri endurgjaldskyldum v.m.

Ein onnur fortreyt, sum stórur dentur verður lagdur á í sambandi við veitan av loyvum, er førleikin hjá umsøkjjarum í trygdar-, heilsu-, arbeiðsumhvørvis- og umhvørvisviðurskiftum umframt tilbúgingarviðurskiftum, sbr. omanfyri.

Landsstýrismaðurin skal harumframt leggja dent á, at tað almenna fær innlit í og gagn av virkseminum.

1.3.5.3. Metingarstöði, tá loyvishavarar verða valdir

Tá loyvishavarar verða valdir millum umsøkjjarar, sum lúka fortreytirnar fyri at fáa loyvi, verður dentur fyrst og fremst lagdur á uppskotið til arbeiðsskrá, herundir ta skjalprógvan, ið skal vísa førleikan og viljan hjá umsøkjjaranum til skynsamiliga at leita eftir kolvetnum á tillutaða økinum.

1.3.6. Fyrisiting o.a.

Arbeiðsuppgávarnar hjá Jarðfeingi mugu væntast at økjast nakað í sambandi við, at nýggj loyvi fara at verða veitt sum úrslit av hesum útbjóðingarumfarinum. Roknað verður tó ikki við, at arbeiðsuppgávarnar økjast munandi fyrstu tíðina eftir, at loyvini eru latin. Mett verður tí, at verandi starvsfólkatal er nøktandi at taka á seg hesar uppgávar.

Torført er at meta um inntøkurnar, ið kunnu standast av lógaruppskotinum. Inntøkurnar við beinleiðis tilknýti at útbjóðingini stava frá umsóknargjöldum. Harafturat koma inntøkur frá víddargjöldunum. Í sambandi við viðgerð av umsóknum verður kravt eitt umsóknargjald á kr. 20.000,- fyri hvørja loyvisumsókn.

Umsóknargjaldið skal partvíst fíggja kostnaðin, føroysku myndugleikarnir hava av at viðgera umsóknirnar.

Lógaruppskotið um fimta útbjóðingarumfar til leiting eftir og framleiðslu av kolvetnum kemur eisini í ávísan mun at ávirka virkseimið hjá øðrum myndugleikum og stovnum, t.d. í sambandi við fyrisitingina av havumhvørvislógini, løgtingslógini um kolvetnisskatt v.m.

1.4. Samandráttur av nýskipanini við uppskotinum

Ábendingar eru um, at tað fer at økja um áhugan frá oljufeløgum, um føroysku treytirnar í leitiskeiðinum í størri mun líkjast treytunum fyri leiting eftir kolvetnum bretsku megin markið.

Tí verður skipað fyri fimta útbjóðingarumfari í føroyskum øki, sum eftir ætlan letur upp samstundis sum komandi útbjóðingarumfar í bretskum øki. Hetta verður væntandi tíðliga á sumri 2019.

Fimta útbjóðingarumfar fer sambært uppskotinum at fevna um meginpartin av tí øki, sum eisini varð boðið út í fjórða útbjóðingarumfari.

Treytirnar fyri leiting eftir kolvetnum verða í stóran mun tær somu sum í bretskum øki, tá tað snýr seg um skipan av leitivirkseminum, gjöld fyri at hava eitt leitiloyvi og tíðarfreistirnar í sambandi við leitivirksemi.

Týðningarmesti munurin á bretskum loyvistreytum og teimum loyvistreytum, ið hava verið brúktar í fyra teimum fyrstu føroysku útbjóðingarumfórnum er tann, at bretsku treytirnar gera tað lættari hjá oljufeløgum í teimum fyrstu stigunum í eini leiti- og framleiðslutilgongd, m.a. við lægri víddargjöldum í teimum fyrstu stigunum. Hetta merkir, at eisini smærri feløg, sum ofta eru góð til at greina eitt øki og finna kolvetni, men ikki hava atgongd til nóg stóran kapital, til tess at fara undir framleiðslu, kunnu vera við í leiting eftir olju. Hesi feløg hava týðningarmikla vitan, ið kann koma føroyska landgrunninum og leiting á føroyskum øki til góðar.

Skuldi leitingin ført til, at farið verður undir boringar eftir olju, verða júst somu krøv sett til hesi feløg, sum til øll onnur feløg hvat viðvíkur trygd, fíggjarorku til at standa fyri boringum o.ø.

Mett verður, at tað er ein fyrimunur at bjóða øki út føroysku megin markið, samstundis sum bretskir myndugleikar bjóða út økið bretsku megin markið. Fyri oljuvinnuna er alt økið millum Føroyar og Stórabretland at meta sum eitt samanhangandi øki, har jarðfrøðiligu viðurskiftini á fleiri økjum eru tey somu. Tí hevur tað áhuga fyri oljuvinnuna at kunna meta um økið føroysku megin markið og bretsku megin markið undir einum. Hesum fáa oljufeløgini móguleika fyri, tá føroyskir og bretskir myndugleikar bjóða øki út samstundis og við í størst móguligan mun eins treytum báðumegin markið.

1.5. Ummæli og ummælisskjal

Uppskotið hevur verið til ummælis hjá Fíggjarmálaráðnum, Fiskimálaráðnum, Føroya Oljuídnaðarbólki (FOÍB) og Oljuvinnufelagnum.

Inn komu viðmerkingar frá FOÍB (fylgiskjal 1), Oljuvinnufelagnum (fylgiskjal 2) og Føroya Nátturu- og Umhvørvisfelag (FNU) (fylgiskjal 3). Fíggjarmálaráðið og Fiskimálaráðið høvdu ongar viðmerkingar til uppskotið.

FOÍB tekur undir við eini fimtu útbjóðing til leiting eftir kolvetnum. Tað er gott at føroysku leittreytirnar verða harmoniseraðar við tær bretsku, nú bæði londini arbeiða í einum og sama øki, Atlantsmótinum. Mælt verður tó til, at tað eisini verða gjørdar broytingar í skattaskipanini, so eisini hon í størri mun enn í dag sampakkar við hana hjá grannanum. Mælt verður eisini til at strika framleiðslugjaldið, *royalty*, sum í dag er 2%. Í dag er støðan tann, at oljufeløg í Bretlandi rinda 40% í marginals-katti. Okkara marginals-kattur er góð 57%. Tað hevur hann verið í 20 ár. Tann bretski var 50% í 2016. So meðan bretar, sum hava eina stóra olju- og gassframleiðslu, broyta skattin, tá umstøður broytast og framleiðslan minkar, tá varðveita vit okkara skatt, sum framvegis er 57% av ongum. Spurningurin er, hví oljufeløg skulu gera íløgur í einum enn ókendum og harvið váðafullum øki sum okkara, har skattingin er góð 17% hægri enn í grannalagnum, har stórar nøgdir av olju og gassi longu eru funnin og verða framleidd.

Uttanríkis- og vinnumálaráðið skal viðmerkja, at tað í løtuni ikki verður arbeitt við at gera broytingar í lóggávuni á kolvetnisskattaøkinum. Broytingar í skattaskipanini eru undir málsræði Fíggjarmálaráðsins. Tó hevur Uttanríkis- og vinnumálaráðið tikið viðmerkingarnar um framleiðslugjaldið til eftirtektar. Ásetingar um framleiðslugjald í uppskotinum, sum varð sent til ummælis, eru tískil strikaðar í uppskotinum, sum verður borið Løgtinginum.

FOÍB heldur, at treytirnar viðvíkjandi bryggjukantinum eru ótíðarhóskandi og mælir til at strika kravið. Oljuvinnufelagið heldur hinvegin ikki, at leiting í Føroyum verður kostnaðarmiklari av kravinum um, at útgerð skal siglast til Føroya, leggjast upp her, fyri síðani at verða skipað til pallin. Undantøk frá kravinum um bryggjukant eiga einans at verða givin, tá tað yvirskipað er til fyrimuns fyri føroyskar fyritøkur.

Uttanríkis- og vinnumálaráðið vísir á, at tað er ásett í § 11 í løgtingslóg um kolvetnisvirksemi, at tað í loyvum eftir lógini skal verða ásett, at allur flutningur av útgerð og fólki til og frá føroyskum øki skal fara um føroyskan bryggjukant ella føroyskan flogvøll. Hetta er eitt krav, sum oljufeløg í fleiri ár hava funnist at og hava ynskt avtikið, men reglan, sum kom í løgtingslóg um kolvetnisvirksemi, tá hon upprunaliga varð samtykt, er ikki broytt.

Oljuvinnufelagið harmast um, at skotið verður upp at strika kravið til oljufeløg um at rinda til kolvetnisgransking og førleikamenning, tí hetta kann verða, og hevur áður verið, ein móguleiki fyri vinnuliga menning í Føroyum.

Uttanríkis- og vinnumálaráðið skal viðmerkja, at endamálið við standardloyvinum fyri fimta útbjóðingarumfar er at laga reglurnar til treytirnar fyri leiting eftir kolvetnum í bretskum øki. Bretsku treytirnar hava ongar ásetingar um gjald til kolvetnisgransking og førleikamenning.

Føroya Náttúru- og Umhvørvisfelag vísir á, at landsstýrið hevur tikið undir við, at Føroyar skulu seta átøk í verk fyri at tálma veðurlagsbroytingunum. Tí skuldi Føroya landsstýri heldur enn at lagt orku í oljuleiting, farið í gongd við eina grøna heildarætlan fyri Føroyar.

Ummælini eru lögð við sum fylgiskjøl til lógaruppskotið.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Fyri landið

Í fyrstu atløgu verður bert talan um forkanningar- og møguliga leitivirksemi. Hetta hevur ikki stórvegis fíggjarligar avleiðingar fyri landið. Nakað av inntøkum kann tó væntast av víddargjöldum og nakað meira, um borivirksemi verður.

Verða kolvetni funnin, kunnu munandi inntøkur væntast til landskassan umvegis kolvetnisskattaskipanina.

Fyri kommunurnar

Í leitiskeiðinum verða lítlar og ongar fíggjarligar avleiðingar fyri kommunurnar. Verður farið undir framleiðslu av kolvetnum, og virksemið rikið úr Føroyum, sum kolvetnislógin nú ásetir, fer tað at hava inntøkur við sær til ta ella tær kommunur, haðani virksemið fer at verða rikið.

2.2. Umsitingarligar avleiðingar fyri land og kommunur

Leitiskeiðið væntast ikki at hava stórvegis umsitingarligar avleiðingar fyri land og kommunur. Verður farið undir framleiðslu, verður neyðugt at styrkja m.a. Jarðfeingi og TAKS.

2.3. Avleiðingar fyri vinnuna

Í leitiskeiðinum kunnu onkrar føroyskar fyrirkøkur hava nakað av inntøkum, men fyri tær flestu verður hetta ikki munandi.

Verður farið undir framleiðslu, kann tað væntast at hava nógva virksemi við sær á landi.

Lógaruppskotið leggur ikki upp til at áleggja vinnuni umsitingarligar broytingar.

2.4. Avleiðingar fyri umhvørvið

Leitivirksemið væntast ikki at hava serligar avleiðingar fyri umhvørvið, tó tað veldst um, hvussu stórt virksemið verður. Verður farið undir útbygging av einari ella fleiri leiðum, er neyðugt at gera tað við fyriliti fyri umhvørvi og náttúru.

Verður farið undir framleiðslu av kolvetnum, kann tað væntast at økja útlátið av veðurlagsgassum.

2.5. Avleiðingar fyri serstøk øki í landinum

Um farið verður undir útbygging og framleiðslu, kann tað væntast at hava vinnuliga ávirkan í Føroyum, men trupult er at meta um, hvørjar partar av landinum tað serliga fer at ávirka. Avleiddu avleiðingarnar fara helst at ávirka alt landið.

2.6. Avleiðingar fyri ávísar samfelagsbólkar ella felagsskapir

Lógaruppskotið hevur ikki avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Uppskotið hevur ongar avleiðingar í mun til verandi avtalur og reglur, men av tí at Føroyar hava bundið seg til at minka útlátið av veðurlagsgassum, verður avbjóðingin at minka útlátið størri, um farið verður undir framleiðslu av kolvetnum.

2.8. Tvørgangandi millumtjóðasáttmálar

Uppskotið hevur ongar avleiðingar í mun til verandi avtalur og reglur, men binda Føroyar seg til at minka útlátið av veðurlagsgassum, verður avbjóðingin at minka útlátið størri, um farið verður undir framleiðslu av kolvetnum.

1) Hoyvíkssáttmálin

Mett verður at uppskotið er í samsvari við Hoyvíkssáttmálan.

2) Evropeiski mannarættindasáttmálan, EMRS

Mett verður at uppskotið er í samsvari við Evropeiski mannarættindasáttmálan.

3) Sáttmáli Sameindu Tjóða um rættindi hjá einstaklingum, ið bera brek

Mett verður at uppskotið er í samsvari við ST-sáttmálan um rættindi hjá einstaklingum, ið bera brek.

2.9. Markaforðingar

Ongar kendar marknaðforðingar eru á økinum.

2.10. Revsing, fyrisitingarligar sektir, pantheimildir ella onnur størri inntriv

Ongar ásetingar um revsing, fyrisitingarligar sektir ella pantheimildir eru í uppskotinum. Tó eru ásetingar um ósemjuloytn og gerðarrætt í standardtreytunum.

2.11. Skattir og avgjöld

Loyvishavarar skulu, tá teir hava fingið loyvi til ein ávísan part av landgrunninum, rinda eitt árligt víddargjald og gjald til kanning av umhvørvisárinum. Gjaldið verður roknað eftir støddini á tí øki, sum er fevnt av loyvinum. Framleiðslan kemur undir ein partafelagsskatt, sum er 27%, umframt ein serskatt.

2.12. Gjöld

Feløg, sum søkja um loyvi, skulu rinda umsóknargjald fyri viðgerð av umsóknini.

2.13. Áleggur lógaruppskotið likamligum ella lögfrøðiligum persónum skyldur?

Lógaruppskotið áleggur ikki í sær sjálvum skyldur á fólk ella feløg.

Verða loyvi givin til leiting eftir og framleiðslu av kolvetnum, verða skyldur álagdar sum partur av loyvistreytunum, harundir skylda at útinna ta arbeiðsskrá, sum verður avtalað og skylda at lata myndugleikunum upplýsingar um virksema sambært loyvinum.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Lógaruppskotið ásetir hvørji øki verða boðin út í fimta útbjóðingarumfari til leiting eftir og framleiðslu av kolvetnum og hvørjar almennar treytir skulu setast í teimum loyvum, sum verða givin.

Landsstýrismaðurinn hefur sambært lögtingslógini um kolvetnisvirksemi heimild at veita loyvini eftir at lögtingið í einari serstakari lóg hefur ásett økini, sum verða boðin út og almennu treytirnar fyri loyvini.

2.15. Gevur lógaruppskotið almennum myndugleikum atgongd til privata ogn?

Gevur lógaruppskotið almennum myndugleikum atgongd til privata ogn uttan rættarúrskurð? Lógaruppskotið hefur ongar slíkar ásetingar.

2.16. Hevur lógaruppskotið aðrar avleiðingar?

Lógaruppskotið hefur ikki aðrar avleiðingar enn tær, sum eru nevndar omanfyri.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Nei	Nei
Umsitingarligar avleiðingar	Nei	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

Til § 1

Sambært § 7, stk. 2 í lögtingslógini um kolvetnisvirksemi er tað Løgtingið, ið tekur avgerð um, hvørji øki verða boðin út til leiting eftir og framleiðslu av kolvetnum, og hvørjar almennar treytir skulu setast í hesum sambandi.

Eftir at lögtingslóg um útbjóðing er samtykt, er tað landsstýrismaðurin, sum setir útbjóðingarumfarið í verk og veitir loyvi til teir umsøkjara, sum verða mettir at lúka fortreytirnar fyri at fáa loyvi, og sum vilja átaka sær bestu leitiskyldurnar í ávísu teigunum.

Loyvini verða veitt við heimild í lögtingslógini um kolvetnisvirksemi, sum hevur reglur um bæði veiting av loyvum og um øll skeiðini í kolvetnisvirkseminum, t.e. forkanningar, leiting og meting, útbygging og framleiðslu umframt avrigging.

Til § 2

Lógin ásetir, samsvarandi § 7, stk. 2 í lögtingslógini um kolvetnisvirksemi, økini, ið verða boðin út í fimta útbjóðingarumfari.

Víst verður til kortið, sum er hjálagt hesum lógaruppskoti sum skjal 1 og til almennu viðmerkingarnar frammanfyri.

Til § 3

Lógin ásetir, samsvarandi § 7, stk. 2 í lögtingslógini um kolvetnisvirksemi, almennu treytirnar fyri loyvunum, ið verða veitt í fimta útbjóðingarumfari. Almennu treytirnar eru at finna í standardloyvinum, sum er hjálagt hesum lógaruppskoti sum skjal 2.

Almennu treytirnar verða tær somu fyri øll loyvi, og samráðingar verða tískil ikki um hesar treytir, áðrenn loyvini verða veitt. Um tað verður neyðugt at gera broytingar av tekniskum slagi í almennu treytunum fyri at kunna avgreiða útbjóðingarumfarið og veita loyvini, fær landsstýrismaðurin heimild at gera hesar.

Í loyvum til leiting eftir og framleiðslu av kolvetnum fara, umframt almennar treytir, at verða treytir, sum eru serstakar fyri einstøku loyvini. Serstøku treytirnar líkjast frá almennu treytunum á tann hátt, at talan er um treytir, sum ikki kunnu verða settar, áðrenn umsóknirnar eru komnar inn, og samráðingar hava verið við einstøku umsøkjara.

Serstøku treytirnar, ið samráðst fer at verða um í fimta útbjóðingarumfari, eru økið, ið skal vera fevnt av einstaka loyvinum, og arbeiðsskyldurnar fyri einstaka loyvið.

Uttanríkis- og vinnumálaráðið, 4. mars 2019.

Poul Michelsen
landsstýrismaður

/ Herálvur Joensen

Yvirlit yvir fylgiskjøl:

Fylgiskjal 1: Hoyringssvar frá Føroya oljuídnaðarbólki

Fylgiskjal 2: Hoyringssvar frá Oljuvinnufelagnum

Fylgiskjal 3: Hoyringssvar frá Føroya náttúru- og umhvørvisfelag

Fylgiskjal 4: Hoyringssvar frá Fiskimálaráðnum

Fylgiskjal 5: Hoyringssvar frá Fíggjarmálaráðnum